

Dxyi'dxyi ra' nin baca'h Jwahn xcweenta ra' cohsa ra' ru nin gue'du gaca ra'

Baluu'yiloh Jesucristu loh Jwahn

1 Dee' ra' naa dxyi'dxyi nin badi'hi Dxiohs la'h Jesucristu tin baluu'yiloh Jwahn la'h ra' xmooza Ñi'h xcweenta ra' cohsa ra' nin ze'yahlda gaca. Jesucristu baxe'hla la'h tuhbi xaanjla Ñi'h loh Jwahn tin basagwa' aanjla chi la'h Jwahn garaa ra' bihsí nin rñi'l loh dxihtsi rii', ² ni'chin nin baca'h Jwahn loh dxihtsi rii' garaa xchi'dxyi Dxiohs nin baluu'yiloh Jesucristu la'h ba, nin basagwa' Ñi'h la'h ba ziga bihsí ra' nin bwa'ha loh ba.

³Dichohsa ra' bwiinn ra' nin rusi'dxi xchi'dxyi Dxiohs nin caa loh dxihtsi rii' nee ruzo'badxiahga ra' ban, laasii ze'gadzihngahxu dxyih nin cha'loh ziga rñi'l loh dxihtsi rii'.

**Jwahn ruca'h dxihtsi loh
gagaadzi guido' hasta rii
ra' xpwiinn Jesucristu**

⁴Na'h Jwahn, cagaca'hñ dxihtsi rii'l loh ra' xpwiinn Jesucristu nin rii gagaadzi guihdxyi ra' xteenn Asia. Gulguica'ha guelrbwidxyi

sto' xteenn la'h gahca Dxiohs nin naa nnadxyih, cun desde la'n dxyih ra' nin ze'dii'dxi, nee cun nin nahpa dxi', nee cun nin banaaza par tu'pazi, nee xquelruhnntaa'yí cun xquelrbahchidxyii sto' xteenn gagaadzi ra' spíritu nin zuu nez hasta rnabwa' Dxiohs, ⁵ nee cun neezaa xquelruhnntaa'yí xquelrbahchidxyii sto' Jesucristu nin ruluu'yiloh Jwahn nanchii la'h nu'h, la'h Ñi'h nin mwer babahn za loh bwiinn guuchi; la'h za Ñi'h rnabwa' Ñi'h loh garaa ra' rrehyi ra' nin rii' ra' loh guidxyiyuh. Jesucristu rca'hsto' Ñi'h la'h ra' nu'h, nee basiaa Ñi'h la'h ra' nu'h loh duhlda cun llarihn Ñi'h. ⁶La'h za Ñi'h bwi'hnn Ñi'h gaca nu'h tuhbi bwiinn roo' tuhbi guihdxyi roo', nee gahca za nu'h bixohza loh Dxiohs Xtaada Ñi'h. iGaraatii' ra' bwiinn nahpa guunn lasahca lah Ñi'h nee guinabwa' Ñi'h par tu'pazi! Zi'chi gaca, pwihsi.

⁷iGulgacabwa!! Zi' Jesucristu loh xcahyi, ya garaa ra' bwiinn zwa'haloh ra' ba la'h Ñi'h, hasta bwiinn ra' nin baxaala baldi'h

tihxi Ñi'h cun lahnsa zwa'ha za ra' ba la'h Ñi'h; ya garaa ra' bwiinn guidxyiyuh zu'n ra' ba chin gwa'ha ra' ba loh Ñi'h. Zi'chi gaca.

8—Na'h naan des galoh nee cun hasta luulchima za ziga naa ra' lehtra A cun Z, —rñi' Daada Dxiohs—. Na'h ziga naan Dxiohs; nabahanahn nnadxyih, cun desde la'n dxyih ra' nin ze'dii'dxila, nee cun nin nahpa dxi'; nee na'hza nin na'pahn guelrnabwa'rooru loh garaatii'.

9 Na'h Jwahn, naan bwihtsi tu pur nin riachiiza sto'n la'h Jesucristu, nee pur nin naaza nu'h tuhsiloh guelrzahcazii, cun ziga chuuza nu'h tuhsiloh nez loh Dxiohs nee cun ziga gacaza nu'h tuhsiloh guelpaseensi xteenn Jesucristu. Pwihs chin nuu'huhn loh yuh nin nuu galaayi loh ñihsado' nin laa Patmos, pur nin zegaluu'yil'hn xchi'dxyi Dxiohs, laasii na'h naan nin bwa'haloh dzi'nroo ra' nin bwi'hnn Jesucristu, 10 pwihs tuhbi dxyih Dumingu bia'hanahn loh xquelrnabwa' Spíritu Saantu xteenn Dxiohs ya bihna'hn nez di'tsihn tuhbi rsiaa'ha ziga xteenn tuhbi trompeta, 11 Nin guñi' loon squii':

—Na'h naan des galohii'yi nee cun para hasta fihnyi, ziga zi lehtra A cun lehtra Z. Baca'h loh tuhbi chihbru garaa ra' nin gwa'ha loh lu'h, ya guixe'hla lu'hnn para xpwi'nn ra'n nin rii loh gahdzi guihdxyi xteenn Asia, o sea par loh guihdxyi Efesu, loh guihdxyi Esmirna, loh guihdxyi Pérgamo, loh guihdxyi Tiatira, loh guihdxyi Sardis, loh guihdxyi Filadelfia, nee cun loh guihdxyi Laodicea.

12 Chi'chi basia'garii loon tin bwa'hahn nez di'tsihn chyuñin cañi' loon, ya loh bwi'hnnna'hn zi'chi bwa'hahn gagaadzi gandayehru ohro, 13 ya galaayi gagaadzi gandayehru chi bwa'hahn zuu tuhbi nin naa Llii'n Dxiohs nin naa ndxi'hw, nahcu Ñi'h tuhbi lahdxi nin radzihna hasta yihca ñaa' Ñi'h, nee cun tuhbi cinturohn nin naa ganaalla ohro lli'hidu'h la'ntihxi Ñi'h. 14 Yihca Ñi'h cun dxyichiyhca Ñi'h xñah labweh nachiitsin ziga zi dxyihchi lli'hyi, o ziga zi labweh guii'ga; ya bizloh Ñi'h ziga zi bwehla; 15 ya ñaa' Ñi'h rca'bacha'han ziga zi dxi'ba nin laa bronce chin nuu'hun loh dxih; ya rsiaa'ha xteenn xchi'dxyi Ñi'h naan ziga zi chin riuu'bwihi zi'hyiroo' ñihsa; 16 ya xlahdu derehchu naa Ñi'h niinloh gahdzi dxih llaa'ndxibaa'; ya rwaa' Ñi'h niinloh tuhbi spahda nin caa duxa garoopa dihtsi ñi'h; ya gaduhbi loh Ñi'h xñahan ziga loh gubiadxhi chin rzia'ñih gubiadxhi gaduhbi laga'tii'. 17 Chin guya'loh bwa'hahn loh Ñi'h, biaaba'hn loh yuh nez hasta zuu ñaa' Ñi'h ziga zi bwiinn guuchi, chi'chi badzii'ba naa Ñi'h nin naa lahdu derehchu yi'cahn, chi'chi guñi' Ñi'h loon, nah Ñi'h:

—Ayi guidxyihbi lu'h; na'h nin nabahanahn des galohii'yi, nee na'h za nin ba nabahan par tu'pazi. 18 Na'h nin naan nin nabahanahn nnah, guchii'hn per gubia'garii ba nabahnahn yannah ba nabahnahn par tu'pazi; na'h na'pahn guelrnabwa' loh guelguhchi nee cun loh gabihldxyi za. 19 Ni'chin nin baca'h xcweenta garaa ra' nin

bwa'ha lu'h, nin cayahca nnah, neezaa cun nin gue'du ze'yahlda gaca. ²⁰Dee' naa dxyi'dxyi naga'tsi xteenn gagaadzi dxih llaa'ndxibaa' nin bwa'ha lu'h lahdu derehchu naa'hahn, nee cun xcweenta za gagaadzi gandayehru ohro ra': gagaadzi dxih llaa'ndxibaa' chi naa ra' xaanjla Dxiohs nin rahpa ra' xpwiin'nnra'n nin rii loh gagaadzi guihdxyi ra', ya gagaadzi gandayehru ra' nin naa ohro ra' nin bwa'ha lu'h chi naa xpwiin'nnra'n nin rii loh gagaadzi za guihdxyi ra' chi.

Dxyi'dxyi nin guzee loh ra' xpwiinn Jesucristu nin rii loh guihdxyi Efesu

2 Chi'chi nah Ñi'h loon:
—Baca'h dxyi'dxyi
ra' rii' loh xaanjla Dxiohs nin
rahpa xpwiin'nnra'n nin rii loh
guihdxyi Efesu: "Squii' rñi' nin
caa gahdzi dxih llaa'ndxibaa' naa
derehchu Ñi'h, nin ca'nzaa galaayi
gagaadzi ra' gandayehru ohro
ra'. ²Na'h nu'nbwa'n xtsi'n tu cun
guelrza'cazii nin rutu'dxiloh tu loh
xtsi'n tu nee xa riazahdzi'tsi tu loh
xchi'dxyi'hñ, nee na'nnzahn ayi
rcha'ga tu la'h ra' bwiinn nadxaaba
ra', nee ziga la'h tu biuu'nbwa'za
tu xcweenta bwiinn ra' nin rñi' naa
ra' xpooxtla Dxiohs per ayi naa
ra' ba xpwiinn Dxiohs. Sola naann
tu naa ra' ba bwiinn rusagui'hi
ra'. ³Pwihsí gwazahdzi'tsi tu loh
xchi'dxyi'hñ, bwi'hñ tu waanta
bati'dxiloh tu guelrza'cazii pur naa
tu xpwiin'nnra'n, nee ayi bietagueeta
tu. ⁴Per na'pahn tuhbi guelchiah
nin rba'chihñ xcweenta tu, laasii
ayi ru ruca'h sto' tu na'h ziga

baca'sto' tu na'h des galoh. ⁵Pwihsí
ni'chin gulgaza'sto' tu caa loh
guzal'bi tu, gulgacha'h ziga nabahan
tu tin gulgabia'garii gulgui'hñ
ziga gubahan tu des galohiti'yi;
sinolan lwehgu gahca gadxi'hyi
la'h tu nee gusia'pitiin xgandayehru
tu xnehan sidela ayi gucha'h
tu lligaaba guelruhñ chiohpa
sto' nin nuu sto' tu. ⁶Per nuu nin
ruhñ xnehza tu: ayi riuu'sto' tu
nin ruhñ ra' bwiinn nicolaita
ra', zi'chi za na'h ayi riuu'sto'n
dzi'n nin ruhñ ra' ba. ⁷Bwiinn
nin zohballala dxiahga ñi'h chuu
ba cha'zi ba dxyi'dxyi ra' nin rñi'
Spíritu Saantu xteenn Dxiohs loh
ra' xpwiin'nnra'n, ya bwiinn ra' nin
guunn gahn loh duhlda, zudi'hihn
ñinahxi nin caa loh yahga nin naa
guelnabahan gahw ra' ba, yahga
ñinahxi nin nuu llaa'ndxibaa' hasta
nuu Dxiohs."

**Dxyi'dxyi ra' nin rñi' loh dxihtsi
rii' par la'h ra' xpwiinn Jesucristu
nin rii loh guihdxyi Esmirna**

8 Chi'chi nah Ñi'h loon:
—Baca'h dxyi'dxyi ra' rii'
loh xaanjla Dxiohs nin rahpa
xpwiin'nnra'n nin rii loh guihdxyi
nin laa Esmirna: "Na'h nin naan
des galohiti'yi nee na'h za nin
naan par loh dxyih luulchima ra',
na'h nin guhchi'hñ per gubia'garii
ba nabahan. ⁹Na'h na'nnahn xa
ruti'dxiloh tu guelrza'cazii nee
na'nnzahn gullia'a'hati' nin nahpa
tu nee nicala naa tu nin nuu
ziahán xixteenn ñi'h loh Dxiohs,
nee na'nnzahn nuu nin rñi'yah
ra' la'h tu nee rahbi ra' ba naa
ra' ba bwiinn Israel per ayi naa

ra' ba zi'chi; nin naa ra' ba la'h
 ra' ba naa ra' ba xpwiinn xquido'
 bwiinndxaaba. ¹⁰Ayi guidxyihbi tu
 loh xcweenta guelrza'cazii nin la'h
 guhlda guti'dxiloh tu, laasii la'h
 bwiinndxaaba gusie'w paaldaa tu
 la'n lahtsidxi'ba, tin gacabwa' ba
 guidu'hun ta guchii tu gwachiisto'
 tu xchi'dxyi'hn, ya zutu'dxiloh
 tu guelrza'cazii ts'i'h gubihdxyi;
 gulgasuhchihpa lasto' tu tin
 chezah dzi'tsi tu loh xchi'dxyi'hn
 nicala gachi tu, per na'h guni'hihn
 guelnabahan nin ba naa par tu'pazi
 la'h tu ziga tuhbi corohna. ¹¹Nin
 lu'h xclaa'dzi guzo'badxiahga
 dxyi'dxyi, guca'hdxiahga ba
 dxyi'dxyi nin rñi' Spíritu Saantu
 xteenn Dxiohs loh ra' bwiinn
 guido' xteenn Dxiohs: nin guunn
 ra' gahn loh duhlda, ayi xi guunnee
 guelguhchi nin raroopa la'h ra' ba."

**Dxyi'dxyi ra' nin rñi' loh
 ra' xpwiinn Jesucristu nin
 rii loh guihdxyi Pérgamo**

¹²Chi'chi nah Ñi'h loon:
 —Baca'h dxyi'dxyi ra' rii'
 loh xaanjla Dxiohs nin rahpa
 xpwi'nnra'n nin rii loh guihdxyi
 Pérgamo: "Na'h nin na'pahn
 spahda nin caa duxa garoopa dihtsi
 ñi'h rñi'n dxyi'dxyi rii'. ¹³Na'h
 na'nnahn nuu tu loh guihdxyi
 nin rnabwa' bwiinndxaaba, per
 zeezahnee dzi'tsi tu xchi'dxyi'hn,
 ayi cabwe'hesto' tu xchi'dxyi'hn
 nicala la'n dxyih nin gudxiinn ra'
 ba la'h Antipas, nin guñi' xcweenta
 xchi'dxyi'hn, nin gwazahnee
 za'capa'h xchi'dxyi'hn nin gudxiinn
 ra' ba hasta rnabwa' bwiinndxaaba,
¹⁴per guyuu' chiohpa-choon

xtuhlda tu: loh tu dxa'ga ra' bwiinn
 ra' nin ruhnn ziga bwi'hnn guehtu
 Balaam ba guhca cadxyih roo'; la'h
 ba basi'dxi ba la'h guehtu Balac xa
 guunn ba tin dxiaaba ra' bwiinn
 Israel loh duhlda, baluu'yi ba la'h
 ra' bwiinn Israel tin gahw ra' ba
 cohsa ra' nin badi'hi guhn ra' ba
 nez loh dxaan, nee basi'dxi za ba
 la'h ra' bwiinn Israel guidxa'ga ra'
 ba chyu chi'h zi gunna'h. ¹⁵Zi'chi
 gahca za nahpa tu bwiinn ra' nin
 zeezahnee ra' dxyi'dxyi ra' nin
 ruluu'yi ra' nin laa nicolaita ra'
 nin rdxyi'chihp xweenta ra' ñi'h,
¹⁶ni'chin gulgacha'h sto' tu; sino
 la'n seguihdu gahca dxie'ldahn tin
 childxine'hn ni'chi ra' cun spahda
 nin nuu rwaa'hahn. ¹⁷Nin lu'h
 xclaa'dzi guzo'badxiahga dxyi'dxyi;
 guca'dxiahga ba dxyi'dxyi ra' nin
 rñi' Spíritu Saantu Dxiohs loh ra'
 xpwi'nnra'n: nin guunn gahn loh
 duhlda, ni'chi ra' gudi'hihn tuhbi
 lasaa' pahn nin laa manah gahw
 ra' ba la'n nuucha'yi, nee gudi'hi
 zahn tuhbi dxiah labweh la'h
 bwiinn chi ya loh dxiah labweh
 chi caa tuhbi lah nacuubi nin ayi
 chyu nu'nbwa'tii' sola nu'nbwa' nin
 guica'ha dxiah yi'hn chi lah nin caa
 loh dxiah yi'hn chi."

**Dxyi'dxyi ra' nin rñi' loh
 ra' xpwiinn Jesucristu nin
 rii loh guihdxyi Tiatira**

¹⁸Chi'chi nah Ñi'h loon:
 —Baca'h dxyi'dxyi ra' rii'
 loh xaanjla Dxiohs nin rahpa
 xpwi'nnra'n nin rii loh guihdxyi
 Tiatira: "Squii' guñi' Llii'n Dxiohs,
 nin naa bizloh ñi'h ziga zi bwehla
 ya ñaa' Ñi'h ziga zi dxi'ba nin laa

bronce nin rca'bacha'h. ¹⁹Na'h la'n naann la garaa ra' nin ruhnn tu; na'nnahn xa rantsii'hi lasaa' tu, nee xa riachiisto' tu xchi'dxyi'hn, nee xa naa xtsi'n tu nee xa riazah dzi'tsi tu, nee na'nnahn cayuhnn tu dzi'n roo' ru nnah loh galoh nin guzo'baloh tu, ²⁰per nuu tuhbi guelchiah nin rdxi'chihh pur la'h tu; laasii rcahbi tu riuu' tu loh tuhbi gunna'h nin laa Jezabel. La'h ba rñi' si ba naa ba tuhbi profehta, gunna'h nin rñi' xchi'dxyi Dxiohs, ya pur nin ruluu'y'i ba rusagui'hi zi ba la'h ra' xpwi'nnra'n tin rza'bi ra' ba loh ra' dzi'n gubwihlli nee tin rahw za ra' ba cohsa ra' nin rbwih loh dxaan. ²¹Na'h la'n gule'za xchih tin gusaguu'dzi sto' ba pur xtuhlda ba, per ayi guclaa'dzitii' ba ñuhnn ban; ayi rbwe'hesto' ba dzi'n gubwihlli nin ruhnn ba. ²²Pwihsi na'h gu'nnahn dxiaaba ba loh lu'hn cun tuhbi gueldxyihdxyi duxa, nee cun garaa ra' nin ruhnnee la'h ba dzi'n gubwihlli guti'dxi ra'n ba loh guelrsa'cazii duxa sidela ayi gusaguu'dzi sto' ra' ba xcweenta xtsi'n Jezabel. ²³Zidxi'nnahn llii'n ba, ya zil'chi zahcabwa' garaa ra' xpwi'nnra'n na'h nu'nbwa'n garaatii' nin nuu xigaaba tu cun ziga naa sto' tu; ya tuhbigah tu guni'hihn nin rga'ha guica'ha tu ziga naa xtsi'n tuhbigah tu. ²⁴Per la'h tu garaa ra' ru nin nuu loh guihdxyi Tiatira, nin ra' ayi zeezah loh dxyi'dxyi nin ruluu'y'i Jezabel nee nin ayi za nu'nbwa' tu nin rñi' ra' ba naa dxyi'dxyi rala'n xteenn bwiinndxaba, na'h nin stuhbi dzi'n ayi rudzi'b'a'hn yihca nin naa tuhbi dxi'h xtsi'n tu. ²⁵Mas

gulgahpa dzi'tsi xchi'dxyi'hn nin nahpa tu hastayi chin dxie'l dahnh stuhbi, ²⁶ya bwiinn ra' nin guunn gahn loh duhlda nee chezah tu ziga xclaa'dzihh hasta la'n dxih nin cha'loh guidxyiyuh, zudi'hihn guelrnabwa' la'h ra' ba tin guinabwa' ra' ba loh ra' naciohn ra!. ²⁷Pwihsi ziga bani'hi Xtaal'dahn guelrnabwa' na'h, zudi'hihn guelrnabwa' la'h ra' ba tin guinabwa' ra' ba loh ra' garaa ra' bwiinn guidxyiyuh, nee guunn ra' za ba guelguxchisi xcweenta ra' ba ziga zi cun tuhbi bahra dxi'ba ziga ruhn nin ruhnncha'y'i guihsu bwehn, ruta'a'ha ra' ba garaa ra' guihsu nin ayi gallu'y'i. ²⁸Zudi'hi zahn dxih nin ri' rsiiyido' la'h ra' ba. ²⁹Nin ayi ñie'w dxiahga ñi'h, guzo'badxiahga ra' ba nin rñi' Spíritu Saantu Dxiohs loh ra' xpwi'nnra'n."

Dxyi'dxyi nin rñi' loh ra' xpwiinn Jesucristu nin rii loh guihdxyi Sardis

3 Chi'chi nah Ñi'h loon:
 —Baca'h dxyi'dxyi ra' rii' loh xaanjla Dxiohs nin rahpa xpwi'nnra'n nin rii loh guihdxyi Sardis: "Zil'chi nah nin rahpa gagaadzi Spíritu xteenn Dxiohs nee cun gagaadzi dxih llaa'ndxibaa' loon: Na'h naannloon garaa ra' dzi'n nin ruhnn tu, nee naann zahn naa tu ziga tuhbi bwiinn guuchi, ayi ru guunn tu xtsi'na'hn nicala za'bi dxyi'dxyi nabahan tu. ²Gulgati'chi baca'lda loh tu nee gulguiñah loh ra' xcweenta xchi'dxyi'hn nin amwerla ñichiloh la'n lasto' tu, pwihsi na'h caywa'haloon garaa nin ruhnn

tu nin ayi naa bwen nez delanta
loh Daada Dxiohs xte'nnahn.
3Gulgaza'sto' tu dxyi'dxyi ra' nin
basi'dxi tu cun baca'dxiahga
tu, ni'chin gulgazo'badxiahga
dxyi'dxyi gulgacha'h ziga nabahan
tu loh duhlda, per sidela ayi
gucha'h tu xmohda tu, zadzihna'h
nez loh tu ziga tuhbi guba'n nin ayi
gaann tu xohra gadzihna'h
nez loh tu. **4**Per nahpa tu loh guihdxyi
Sardis paaldaa ra' bwiinn nin
nayaa nin nagahdxi sa'bi ra' loh
duhlda, ya la'h ra' bwiinn ra' chi
zahcu ra' ba lahdxii labweh tin
sahnee ra' ba na'h nez llaa'ndxibaa'
laasii zi'chi ruhnn tucahri la'h
ra' ba. **5**Nin guunn ra' gahn loh
duhlda, ni'chi ra' gacu lahdxii
labweh, nee ayi gura'hn lah bwiinn
ra' chi loh chihbru nin caa lah
ra' bwiinn nin guibahannee la'h
Dxiohs par tu'pazi nee ziñi'n nez
delanta loh Xtaa'dahn cun nez loh
za ra' xaanbla Ñi'h bwiinn ra' rii'
naa ra' xpwii'nnra'n. **6**Bwiinn ra'
nin zohballala dxiahga ra' ñi'h
guzo'badxiahga ra' ba dxyi'dxyi
ra' nin rñi' Spíritu Saantu xteenn
Dxiohs loh ra' xpwii'nnra'n."

**Dxyi'dxyi ra' nin rñi' loh
ra' xpwiiinn Jesucristu nin rii
loh guihdxyi Filadelfia**

7Chi'chi nah Ñi'h loon:

—Baca'h dxyi'dxyi rii' loh xaanbla
Dxiohs nin rahpa xpwii'nnra'n nin
rii loh guihdxyi Filadelfia: "Squí'
rñi' nin banaya par tu'pazi, nin
guchii naa xchi'dxyi Ñi'h, nin
nahpa xchiahysi guehtu Davihd;
la'h Ñi'h chin ruxaala Ñi'h ayi nin
tuhbi nin guunn gahn gusie'w

hasta ruxaala Ñi'h, nee chin rusie'w
Ñi'h ayi za nin guunn gahn
guxaala hasta rusie'w Ñi'h. **8**Na'h
na'nnahn garaa ra' nin ruhnn tu.
Baxaa'lahn tuhbi rwaa' lee' nez
delanta loh tu nin ayi guunn chyu
chi'h zi gahn dxie'w; pwihsi nicala
gullia'yi'hnaa xjweersi tu per
bazo'badxiahga tu xchi'dxyi'h
nee ayi rbwe'hesto' tun, **9**pwihsi
zwa'ha tu cuun nin gusahca'h
la'h ra' bwiinn ra' nin zeena'hla
la'h bwiinndxaba; la'h ra' nin
rñi'zi ra' naa ra' bwiinn Israel, per
ayi naa ra' ban; rusagui'hi ra' ba
la'h ra' bwiinn. Na'h zu'nnpa'caan
dxie'biiga ra' ba nez loh tu tin
guzu'nllihbi ra' ba nez loh tu tin
gacabwa' ra' ba na'h ruca'hsto'n
la'h tu, **10**laasii ayi rria'gahn tu
loh xchi'dxyi'h, ni'chin na'h
zahcane'hnaa la'h tu chin guti'dxiloh
tu guelrsa'cazzi, nee zuti'dxiloh
za garaa ra' bwiinn guidxyiyuh
guelrsa'cazzi tin guidu'hun cuun
pa'ca nin naa ra' bwiinn za'ca loh
ra' bwiinn guidxyiyuh ra'. **11**Na'h
ayi gacata'h ru dxie'ldahn; bwa'ha
dzi'tsi cun xchi'dxyi'hnaa nahpa
tu tin ayi chyulla cwe'hellu'hu nin
bani'hihn guca'ha tu. **12**Bwiinn ra'
nin guunn gahn loh duhlda, na'h
gu'nnahn gaca ra' ba ziga tuhbi
piyahri nin nuu hasta naa xquido'
Xtaa'dahn, nee ayi chuu dxyi'h
nin garia'h ra' ba ri'chi; locah ra'
ba guca'hn nin naa lah Dxiohs
Xtaa'dahn neezaa lah guihdxyi nin
laa Jerusalehn nacuubi nin dxiehta
lla'a'ndxibaa' hasta nuu Dxiohs, nee
zuca'h zahn laan locah ra' ba laan
nin naa nacuubi laasii naa ra' ba
xpwii'nnra'n. **13**Bwiinn nin zohba

dxiahga ñi'h guzo'badxiahga ba nin rñi' Spíritu Saantu Dxiohs loh ra' xpwii'nnra'n."

**Dxyi'dxyi ra' nin rñi' loh ra'
xpwiiinn Jesucristu ra' nin
rii loh guihdxyi Laodicea**

¹⁴Chi'chi nah Ñi'h loon:
—Baca'h dxyi'dxyi ra' rii'
loh xaanjla Dxiohs nin rahpa
xpwii'nnra'n nin rii loh guihdxyi
Laodicea: "Squii' rñi' nin ayi
rusagui'hi, nin rñi' ganaalla
dxyi'dxyi guchii, nin gulahchixchih
garaa nin bwi'hnn Dxiohs lligaaba
gacacha'yi. ¹⁵Na'h na'nnaahn
garaa nin naa xtsi'n tu; ayi zeezah
za'ca tu loh xchi'dxyi'hnn, ayi
za rbwe'hesto' tun, imas cha'y'i
ñahzanee za'ca tun o ñibwe'hesto'
tun! ¹⁶Per nnah naa tu ziga zi ñihsa
nadxa'ha; ayi za naa tu nin ziga
ñihsa nahlda, nin ayi za naa tu
ziga ñihsa lda'h, ni'chin zabwe'he
rwaa'hahn la'h tu. ¹⁷Pwihsa la'h tu
rñi' tu: Ricu'hnn, nee bwen gahca
riuu'huhn; ayi xi ria'dxi'hnn, per
la'h tu ayi rahcabwa' tu naa tu ziga
tuhbi bwiinn nin ayi xi nahpatii';
naa tu ziga tuhbi bwiinn gubiin,
tuhbi bwiinn prohbi duxa, tuhbi
bwiinn nin ayi riin loh ñi'h, nee naa
tu ziga tuhbi bwiinn nin zuu lla'teh
par la'h Dxiohs. ¹⁸Ni'chin nin rñi'n
loh tu gulsi' ohro loon, ohro nin
ba gudii'dxi loh dxih bu'hu tin
zi'chi gaca tu ziga tuhbi ricu pa'caa,
nee loo zahn si' tu lahdxil labweh
nachitsi nin gacu tu tin xtuhyi
zuu lla'teh tu; nee guni'hi zahn
rramwehdxi nin chuu baloh tu tin
gwa'ha za'ca tu. ¹⁹Na'h rñi'ne'hn
cun rzuuh za'ca'hn la'h garaa ra'

bwiinn ra' nin ruca'hsto'n ni'chin
nin rñi'n loh tu nahpa chu'gui'w
sto' tu guunn tu xtsi'n'a'hn, nee
gulgacha'h lligaaba dxaaba nin
nuu sto' tu. ²⁰Gulguia'hna, na'h
la'n zuu rwaa' lee' xteenn sto' tu,
cabwiidxihn, per sidela chyulla
tuhbi tu dxihn cañi'n, guxaala
bwiinn chi rwaa' lee' xteenn
lasto' ba, tin guunn yiidzihnn lasto'
bwiinn chi tin gacane'hnn bwiinn
chi guibahan za'ca ba nez loon,
²¹ya bwiinn nin ruhnn gahn loh
duhlda, la'h bwiinn chi gudi'hihn
guinabwa'nee ba na'h llaa'ndxibaa',
ziga bwi'hnnna'hn gahn loh duhlda
ni'chin nin guzo'ba'hn hasta
rnabwa' Xtaa'dahn llaa'ndxibaa'.
²²Bwiinn nin zohba llaala dxiahga
ñi'h guzo'badxiahga ra' ba
dxyi'dxyi ra' nin rñi' Spíritu Saantu
Dxiohs loh ra' xpwii'nnra'n."

**Bwa'ha Jwahn billaala
rwaa' lee' xteenn dxibaa'**

4 Chin guya'loh baca'hnn
dxyi'dxyi ra' nin gunabwa'
Ñi'h baca'hnn, chi'chi guteesa loon
nez dxibaa', bwa'hahn zohballaala
rwaa' ziga tuhbi yuu' nez dxibaa',
chi'chi guñi' tuhbi rsiaa'ha loon,
rsiaa'ha chi naan ziga rsiaa'ha
xteenn tuhbi trompeta nin bihn
dxiaagahn galoh, nah rsiaa'ha chi
loon:

—Gucah rii', tin gulu'yi'hn yi'hn
garaa' ra' nin chuu ru gaca chin
tuulla gaca cohsa ra' rii'.

²Ya chi'chi bia'hanahn loh
guelrnabwa' xteenn Spíritu Saantu,
ya bwa'hahn tuhbi yahgaxiyyi
roo' llaa'ndxibaa' hasta rbwihsa'ra'
nin rnabwa' llaa'ndxibaa', ya loh

yahgaxiiyi chi zohba nin rnabwa' llaa'ndxibaa'. ³Ya nin zohba loh yahgaxiiyi chi rñah ni'chi ziga tuhbi dxiah nin rbwiibwehla nin laa jaspe o nin laa za cornalina, ya gadiidxi yahgaxiiyi chi nuu tuhbi guundzihin nin rca'bacha'h duxa ziga zi tuhbi dxiah nin laa esmeralda, ⁴ya gadiidxi yahgaxiiyi rii' bwa'hahn za galda bitapa yahgaxiiyi ra' nin zohba galda bitapa bwiinnuguuhla ra', nahcu ra' ba ganaalla lahdxil labweh ya nuu tuhbigah ra' corona ohro yihca ra' ba, ⁵ya nez loh yahgaxiiyi roo' chi ri'chi rre'h du'hdxih ra' nin naa du'hdxih nin rre'h chin rdxil'ñaa', ya nez loh za yahgaxiiyi roo' chi cacadxih gahdzi bwehla nin naa gahdzi spíritu xteenn Dxiohs, ⁶cun nez lohgahcaza yahgaxiiyi roo' chi nuu ñihsado' nin rñah ziga zi dxiawahan. Nee cun galaayiza yahgaxiiyi roo' chi cun gadiidxin rii' ra' tahpa maan ra' nin nuu bizloh ra' ñi'h gadiidxitii' ra' ma tantu nez delanta ziga nez dihtsi ra' za ma. ⁷Nin naa mwer tuhbi maan ra' chi naa tuhbi bwe'dzi; ya nin raroopa maan chi naa ziga tuhbi guun; ya nin riohnna chi naa ziga loh tuhbi ndxi'hw; ya nin radaapa maan chi naa ziga tuhbi bisiah nin rzuh. ⁸Ya gadaapa ra' maan ra' chi tuhbigah ra' ma zohba xo'pagah xiiyi ra' ma, ya gaduhbitii' tihxii ra' ma nuu bizloh ra' ma; nee dxyih-nague'la ayi rbweeza cañil' ra' ma:

Saantu, saantu, saantu naa
Daada Dxiohs nin nahpa
guelrnabwa' roo', nin nuu des
galohitii'yi, nin nuu nnah, cun
nin chuu par tu'pazi.

⁹Ya chin ruhnn lasahca ra' gadapa maan ra' chi cun ruzu'nllihbi ra' ma cun rudi'hi ra' ma guelzuxchilli loh nin zohba loh yahgaxiiyi nin ba rnabwa' par tu'pazi, ¹⁰ya gagalda bitapa ra' bwiinn guuhla ra' ruzu'nllihbi ra' ba nez loh nin ba rnabwa' par tu'pazi cun raann ra' ba la'h Ñi'h, ya ruzuhcaa ra' ba xcurohn ra' ba hasta zuu xahgaxiiyi Ñi'h, cun rahbiza ra' ba:
¹¹ Daada Dxiohs Xtaada nu,
Yu'bi pa'ca lu'h rga'ha
guunnlasahca bwiinn lah
lu'h cun guzu'nllihbi ra' ba
loh lu'h cun guica'ha za lu'h
garaa guelrnabwa'
laasii Yu'bilu'h bwi'hnncha'yi
lu'h garaatii' ra' nin nuu nnah
pur xigaaba lu'h guhca ra'n
ni'chin nin gurihxchih ra'n.

Tuhbi chihbru cun nin naa Xi'hyi Dxiohs

5 Chi'chi na'h Jwahn bwa'hahn loh naa derehchu nin zohba loh yahgaxiiyi roo' nin naa trono, nuu tuhbi dxihtsi nin bidu'bi, caa lehtra loon cun nez dihtsin ya ñie'wun cun gahdzi sehyu, ²chi'chi bwa'hahn loh tuhbi xaanjla Dxiohs nin nahpa ziroo' jweersi, chi'chi guñil' jweersi aanjla chi rahbi ba:
—¿Chyu ni'ca ruhnn tucahri guxaala loh dxihtsi rii' nee chi'llu za ni'chi sehyu nin caa loh dxihtsi rii'?

³Per nin llaa'ndxibaa' nin loh guidxyiyuh ayi bidxeela nin ñuxaala loh dxihtsi chi o mas ñwa'ha si ba loh dxihtsi chi,
⁴chi'chi guzo'baloh ru'n duuxa'hñ

laasii ayi bidxeela nin tuhbi nin ruhnn tucahri ñixaala loh dxihtsi chi tin ñu'lда ba loh dxihtsi chi, o mas ñwa'ha za ba loh dxihtsi chi,
5 chi'chi guñi' tuhbi bwiinn guuhla loon, nah ba:

—Ayi ru gu'n lu'h; la'h bwe'dzi
nin naa xahgado' guehtu Judah
cun xahgado' guehtu Davihd, la'h
Ñi'h bwilhnn gahn loh guelguhchi
ni'chin nnah la'h Ñi'h ruhnn
tucahri guxaala loh dxihtsi ca cun
chi'llu Ñi'h gagaadzi sehyu nin caa
dihtsi ca.

6 Ya chi'chi galaayi yahgaxiyyi
roo' nin naa tronu cun nez loh
ra' gadaapa ra' maan ra' nin rii
gadiidxi tronu chi cun galaayi
bwiinn guuhla ra', bwa'hahn zuu
tuhbi nin naa Xi'hyi Dxiohs, nicala
rluu'yi sehn ra' nin guhchi Ñi'h
ziga lli'hyi nin rbahchi guhn ra'
bwiinn loh Dxiohs; zohba gahdzi
xcahchu Ñi'h neezaa nuu gahdzi
ba'loh Ñi'h nin naa gahdzi Spíritu
xteenn Dxiohs nin ruxe'hla Ñi'h
nez gaduhbitii' loh guidxyiyuh,
7 ya chi'chi gwabiiga Ñi'h tin guca'ha
Ñi'h dxihtsi chi lahdu derehchu
naa nin zohba loh yahgaxiyyi
roo' nin naa tronu nez dxibaa'.
8 Ya chin guyal'oh guna'zu Ñi'h
chihbru chi, chi'chi gadaapa maan
nin rii hasta zohba yahgaxiyyi
roo' dxibaa' cun gagaldabi tapa ra'
bwiinn guuhla bazu'nllihbi ra' ba
nez delanta loh Xi'hyi Dxiohs, tin
tuhbigah ra' bwiinn guuhla chi
nuu tuhbigah harpa naa ra' ba nee
cun dxi'ba ohro ra' nin naa ziga
bisihn guxa'hla, ya guxa'hla rii' naa
guelrbwihdxyi-guelrnaaba xteenn
ra' garaa ra' xpwiinn Dxiohs la'h

Ñi'h,
9 ya cayu'lda za ra' ba tuhbi
dxyi'dxyi cuubi nin rahbi ra' ba
squii':

Lasahca duxa Yu'bili'h pur nin
guna'zu lu'hnn, nee laasii Yu'bi
za lu'h naa lu'h nin guhchi
loh cruhzi,
ya cun llarihn lu'h gudxihlli
lu'h xcweenta bwiinn ra' nin
naa xpwiinn Dxiohs.
Bwiinn garaa lahta ra' nin
rñi' guriin-guriin dxyi'zah,
bwiinn nin naa ra' guriin-
guriin guihdxyi cun nin rii ra'
guriin-guriin lahdxyi bwiinn,
10 nee badi'hi lu'h gaca ra' ba rrehyi
cun bixohza nez loh Dxiohs,
ya guinabwa' ra' ba nez loh ra'
bwiinn guidxyiyuh.

11 Ya chi'chi bwa'hahn, nee
bihna'hn rsiaa'ha ziga cañi' ziahan
roo' ra' aanjla gadiidxi hasta zohba
yahgaxiyyi roo' dxibaa' hasta bwi
nin rnabwa' nez dxibaa', neezaa
rsiaa'ha gadaapa ra' maan ra' nin
rii hasta zohba yahgaxiyyi roo'
llaa'ndxibaa' chi, neezaa rsiaa'ha ra'
bwiinn guuhla, per nin ayi za nuu
guilaaba ra' xaanjla Dxiohs nin rii'
ri'chi laasii ziahan duxa naa ra' ba,
pur miyohn naa ra' ba,
12 ya jweersi
roo' cañi' ra' ba squii':

Lasahca duxa Xi'hyi Dxiohs
nin guhchi loh cruhzi, ni'chi
ca'ha Ñi'h guelrnabwa' duxa
cun guelrahpa duxa,
cun guelnaann duxa, guel
milahgru;
neezaa gachidi'hnn lasahca nu'h
lah Ñi'h, gazu'nllihbi nu'h nez
loh Ñi'h gaann nu'h Ñi'h,
gadi'hi za nu'h guelzuxchiilli
loh Ñi'h.

¹³Chi'chi bihn dxiaagahn rsiaa'ha garaa ra' nin gulahchixchih Dxiohs nez dxibaa' cun loh guidxyiyuh nee cun la'n gueeta loh guidxyiyuh nee cun loh ñihsado', bihn dxiaagahn cañi' ra' ni'chi squii':

Nin zohba loh yahgaxiyyi nin
naa trohnu dxibaa',
neezaa loh nin naa Xi'hyi
Dxiohs, la'h chi'h zi Ñi'h
lasahca duxa Ñi'h,
gachidi'hnn lasahca nu'h la'h
Ñi'h, gazu'nllihbi nu'h nez loh
Ñi'h la'h za Ñi'h gaann nu'h,
nee gahbi za nu'h barnabwa'
Ñi'h par tu'pazi.

¹⁴Ya gadaapa ra' maan ra' nin
rii hasta zohba yahgaxiyyi xteenn
Dxiohs nez dxibaa' rahbi ra' squii':
Zi'chi gaca, pwihs.

Ya gagalda bitapa ra' bwiinn
guuhla bazu'nllihbi ra' nez loh nin
ba nabahan par tu'pazi, tin gaann
ra' ba la'h Ñi'h.

Gagaadzi ra' sehyu

6 Ya seguihdu bwa'hahn loh
nin naa Xi'hyi Dxiohs baxaala
Ñi'h loh tuhbi ra' sehyu, ya bihn
dxiaagahn guñi' tuhbi ra' gadaapa
ra' maan nin nuu hasta zohba
yahgaxiyyi roo' dxibaa', per chin
guñi' ma naa rsiaa'ha ma ziga chin
rñi' guzi'w, nah ma:

—Gudaa' tin bwa'ha.

²Ya chi'chi bwa'hahn tuhbi maan
gway labweh; ya nin zohba dihtsi ma
nuu tuhbi arcu nin ruca'h bahza naa
ni'chi, ya guca'ha za ba tuhbi corohna
tin biria'h ba cayuhnn ba gahn nee
tin guunn za ba gahn chyu chi'h zi.

³Chin gudxi'llu Xi'hyi Dxiohs nin
raroopa sehyu, bihn dxiaagazahn

guñi' nin raroopa maan nin nuu
hasta zohba yahgaxiyyi roo' dxibaa',
nah ma loon:

—Gudaa' tin bwa'ha.

⁴Chi'chi bwa'hahn tuhbi maan
gwayi xñaa, ya nin zohba dihtsi
ma guca'ha guelrnabwa' tin
guziaa'tii ba guelrbwiwdxii sto' loh
guidxyiyuh tin gudxiinn lasaa' ra'
bwiinn ziga tuhbi ziga stuhbi ra' ba,
ya guca'ha ba tuhbi spahda roo'.

⁵Chin gudxi'llu Xi'hyi Dxiohs nin
riohnna sehyu, bihn dxiaagahn
guñi' nin riohnna maan nin nuu
hasta zohba yahgaxiyyi roo' dxibaa',
nah ma loon:

—Gudaa' tin gwa'ha lu'h.

Chi'chi bwa'hahn tuhbi maan
gway nagaasa, ya nin zohba dihtsi
ma nuu tuhbi balansa naa ni'chi,
⁶ya bihn dxiaagahn tuhbi rsiaa'ha
galaayi ra' gadaapa ra' maan ra'
nin rii hasta zuu xagaxiyyi Dxiohs
dxibaa', nah rsiaa'ha chi:

—Sola tuhbi dxi'h kihlu llooba
guica'ha lu'h dela guunn lu'h dzi'n
tuhbi dxyih, nee cun chohnna kihlu
cebada guica'ha lu'h guunn lu'h
dzi'n tuhbi dxyih, per ayi guxi'n
lu'h vihnnu cun nsehchi.

⁷Ya chin gudxi'llu Xi'hyi Dxiohs
nin radaapa sehyu, chi'chi bihn
dxiaagahn guñi' radaapa maan nin
nuu hasta zohba yahgaxiyyi roo'
dxibaa', nah ma loon:

—Gudaa' tin gwa'ha lu'h.

⁸Chi'chi bwa'hahn tuhbi maan
gwayi guhtsi, ya nin zohba dihtsi
ma laa guelguhchi, ya dihtsi
guelguhchi rii'na'hla nin rnabwa'
gabihldxiyi, ya guca'ha ni'chi
guelrnabwa' loh lacwarta parte
guidxyiyuh tin chiinn ni'chi la'h ra'

bwiinn cun spahda, cun guelgubih, cun gueldxyihdxyi, cun gahw maan duxa ra' nin nuu loh dahan la'h ra' bwiinn.

⁹ Ya chin gudxi'llu Xi'hyi Dxiohs loh sehyu nin rahca ga'yu, ya bwa'hahn hasta nuu bacu'ga dxiah xteenn Dxiohs nez dxibaa' rii' ra' xaalma ra' bwiinn ra' nin guhchi nin gwachiisto' ra' ñi'h xchi'dxyi Dxiohs, neezaa pur nin baluu'yi ra' ba xchi'dxyi Dxiohs. ¹⁰Bwiinn ra' rii' cañi' ra' ba jweersi roo' rahbi ra' ba:

—Daada Dxiohs nin naa saantu cun nin naa guchii pa'h, icuucayi cha'loh guunn Yu'bilu'h guelguxchisi tin chiilli ra' bwiinn guidxyiyuh xcweenta nin gudxiinn ra' ba la'h nu?

¹¹ Chi'chi badi'hi Ñi'h lahdxii labweh guhta ra' ba, ya rahbi Ñi'h loh ra' ba guzi'lala'dzi ra' ba za balaquihlhn la'h chi nin gasaa' ru lasaa' ra' ba nin ruluu'yi xchi'dxyi Dxiohs, nin chuu ru gadxiinn ra' bwiinn guidxyiyuh ziga badxiinn ra' ba guehtu bwiinn ra' nin guhchi pur xchi'dxyi Dxiohs des ca chiempa roo'.

¹² Bwa'ha zahn chin gudxi'llu Xi'hyi Dxiohs loh sehyu nin rahca xo'pa, chi'chi guhca tuhbi lluh roo' duuxa, ya gubihdxyi biahcan ziga tuhbi lahdxii nagaasa bu'hu, ya bwe'hw biahcan ziga culohr xteenn rihn, ¹³ya dxih llaa'ndxibaa' biaaba ra'n loh guidxyiyuh ziga zi chin ruza'h yahga ñiigu la'h ra' ñiigu chin rusiaabatii' bwihi la'h ra'n, ¹⁴ya dxibaa' guñihchilohon ziga zi tuhbi dxihtsi nin radiaa'ha, ya garaa ra' dahan ra' cun yuh ra' nin

rii loh ñihsado' biñi'bi ra'n, cun bidxa'h xlahta ra'n, ¹⁵ya garaa ra' bwiinn guidxyiyuh; bwiinn ra' nin rnabwa' ra', neezaa ra' bwiinn dzi'baloh ra' ziga capitahn, bwiinn rricu ra', bwiinn nadxiipalaa'dzi ra' neezaa mooza ra' nin gudoo'tii' cun bwiinn ra' nin gula'h loh guelmooza, gwacuula'n ra' ba la'n cwehva ra' cun la'n dxiah roo' ra' xteenn dahan ra', ¹⁶ya rahbi ra' ba loh ra' dahan ra' cun loh ra' dxiah ltah ra':

—Guldxiaaba yihca nu nee gulchuula'n la'h nu loh nin zohba loh yahgaxiyyi roo' llaa'ndxibaa', nee cun loh guelguxchisi duxa nin guni'hi Xi'hyi Dxiohs, ¹⁷laasii la'h dxyih xteenn xquelguxchisi Ñi'h badzih; ¿chyu ni'ca zahca suh nez loh Ñi'h?

Tuhbi gaywa'h chywa'h bitapa
mihyi ra' bwiinn Israel

7 Ya chi'chiyi bwa'hahn loh tahpa xaanjla Dxiohs nin zuu gadaapa xchihh guidxyiyuh, cagacwe'za ra' aanjla ra' chi loh gadaapa xnehma bwihi xteenn guidxyiyuh tin ayi xi bwihi suu loh guidxyiyuh cun loh ñihsado', nee nin tuhbi za loh ra' yahga, ²ya bwa'hahn stuhbi xaanjla Dxiohs nin biinlohn nez lahdu rtahn gubihdxyi, ya ca'ha aanjla chi sehyu xteenn Yu'bi Dxiohs nin ba nabahan par tu'pazi, ya guñi' aanjla rii' jweersi roo' duxa loh gadaapa ra' aanjla nin guca'ha guelrnabwa' tin guunn ra' ba guelnah loh guidxyiyuh cun loh ñihsado'; ³Squii' rahbi aanjla chi: —Gulcwehza zi'ca gaca'hbwa' xgah nu'h garaa ra' bwiinn ra'

nin naa xpwiinn Dxiohs; yaque
guya'loh guca'h ra' ba bwa'
chi'chiyi zahca guunn tu guelnah
loh yuh cun loh ñihsado', cun loh
yahga ra'.

⁴Ya chi'chi bihn dxiaagahn
paaldaa naa ra' bwiinn ra' nin
guyuu' sehn lohcah ra' ñi'h, bazaan'
ra' bwiinn chi ziga tuhbi gaywa'h
chywa'l bitapa mihyi bwiinn ra'
nin bibwi'hi loh ra' bwiinn Israel.
⁵Loh ra' xpwiinn guehtu Judah
bibwi'hi tsi'h bichiohpa mihyi ra'
ba; loh ra' xpwiinn guehtu Rubehn
bibwi'hi tsi'h bichiohpa mihyi ra'
ba; loh ra' xpwiinn guehtu Gad
bibwi'hi tsi'h bichiohpa mihyi ra'
ba; ⁶loh ra' xpwiinn guehtu Aser
bibwi'hi tsi'h bichiohpa mihyi
ra' ba; loh ra' xpwiinn guehtu
Neftaliib bibwi'hi tsi'h bichiohpa
mihyi ra' ba; ⁷loh ra' xpwiinn
guehtu Simeohn bibwi'hi tsi'h
bichiohpa mihyi ra' ba; loh ra'
xpwiinn guehtu Manasehs bibwi'hi
tsi'h bichiohpa mihyi ra' ba; loh
ra' xpwiinn guehtu Levih bibwi'hi
tsi'h bichiohpa mihyi ra' ba; loh
ra' xpwiinn guehtu Isacar bibwi'hi
tsi'h bichiohpa mihyi ra' ba; ⁸loh ra'
xpwiinn guehtu Zabulohn bibwi'hi
tsi'h bichiohpa mihyi ra' ba; cun
neezaa loh ra' xpwiinn guehtu
Joseh bibwi'hi tsi'h bichiohpa mihyi
ra' ba; cun neezaa loh ra' xpwiinn
guehtu Benjamihn bibwi'hi tsi'h
bichiohpa mihyi ra' ba.

Bwiinn ziahan duxa ra' nin nahcu lahdxi labweh nachiitsi

⁹Ya chin guya'loh dee' ra' chi'chi
bwa'hahn loh ziahan duxa ra'
bwiinn nin ayi chyu guunn gahn

gulaaba la'h ra' ba, naa ra' ba
bwiinn garaatii' lahdxyi ra' bwiinn,
nin naa ra' bwiinn guriin-guriin
lahta ra' xteenn loh guidxyiyuh,
bwiinn guriin-guriin dxi'zah ra';
zuu ra' ba nez delanta hasta zohba
yahgaxiyyi roo' nez dxibaa' nee cun
nez loh za Xi'hyi Dxiohs, nahcu ra'
ba lahdxi labweh nee nuu llii'dzi
zihm naa ra' ba, ¹⁰ya jweersi roo'
cañi' ra' ba squii':

Dxiohs nin zohba loh yahgaxiyyi
roo' nez llaa'ndxibaa' cun nin
naa Xi'hyi Ñi'h,
ca'ha guelrnabwa' tin bata'h
Ñi'h la'h ra' nu loh xtuhlda nu.

¹¹Ya garaa ra' aanjla nin nuu
dxibaa' rii gadiidxitii' xagaxiyyi
Dxiohs cun gadiidxi za ra' gadaapa
ra' maan nin rii hasta zuu xagaxiyyi
Dxiohs dxibaa', chi'chi bazu'nllihbi
ra' ba cun basiaaba loh ra' ba nez
loh Dxiohs ¹²Ya rahbi ra' ba:

Zi'chi gaca pwihs; loh Dxiohs
si nu'h gulgahbi lasahca duxa
Ñi'h,
nee gulgui'hnn lasahca lah Ñi'h;
la'h si Ñi'h nahpa guelnaann;
loh si Ñi'h gulgadi'hi
guelzuxchiilli Dxiohs; la'h si
Ñi'h gulgaann, gulgazu'nllihbi
loh Ñi'h;
la'h si Ñi'h nahpa Ñi'h
guelrnabwa' neezaa
guelnada'n.

Zi'chi gaca, pwihs, par tu'pazi.

¹³Chi'chi guñi' tuhbi ra' bwiinn
guuhla chi loon nah ba:

—¿Chyu naa ra' nin nahcu lahdxi
labweh ra' rii', nee canehza ze' ra'
ba?

¹⁴Ya chi'chi ra'pihn loh ba:
—Daada, banaann yu'bilu'h.

Chi'chi nah ba loon:
 —Bwiinn ra' rii' nin bat'i'dxiloh
 trabahjw duxa, ya gudxi'bi
 xahba ra' ba tin biaara'n cun
 llarihn Jesucristu nin naa Xi'hyi
 Dxiohs.¹⁵ Ni'chin nin zuu ra' ba
 hasta zuu xahgaxiyyi Dxiohs, ya
 riuyuhnn ra' ba xtsi'n Ni'h dxyih-
 nague'la; ni'chin Daada nin
 nahpa guelrnabwa' nin zohba
 loh yahgaxiyyi roo' zahcanee Ni'h
 la'h garaa ra' bwiinn nin rii nez
 loh Ni'h.¹⁶ Ayi ru sacazii ra' ba
 loh guelrchia'han, cun ayi ru za
 cwidxahga ra' ba ñihsa, nee nin ayi
 za gudxu'yi ru guelnalda'h xteenn
 gubiidxyi la'h ra' ba,¹⁷ laasii la'h
 Xi'hyi Dxiohs nin zohba galaayillee
 loh yahgaxiyyi roo' nin naa tronu
 nez dxibaa' gaapa la'h ra' ba ziga
 zi lli'hyi ra', ya chenee Ni'h la'h
 ra' ba hasta nuu ñihsa nin naa
 guelnabahan; ya Dxiohs gucwi'dzi
 rwa'haloh ra' ba cun ñihsabwii ra'
 nin ru'n ra' ba.

Nin rahca gahdzi sehyu

8 Chin guxaala Ni'h nin
 rahca gaadzi sehyu, dxyiisii
 biahca nez llaa'ndxibaa' ziga chi'h
 garoolda hohra,² chi'chi bwa'hahn
 loh gahdzi xaanjla Dxiohs zuu
 ra' aanjla ra' chi nez delanta loh
 Dxiohs nin nuu dxibaa', ya guca'ha
 za ra' ba gahdzi trompeta ya
 tuhbigahan cada tuhbigah aanjla
 ra' chi,³ chi'chi bi' stuhbi aanjla
 ya guzuh aanjla chi hasta zuu
 bacu'gadxiah xteenn Dxiohs cun
 tuhbi dxi'ba nin rahca guxa'hla
 la'n ni'h ganaalla ohro naa dxi'ba
 chi, ya guca'ha aanjla chi ziahan
 ya'hla tin cagu' guxa'hlaza ba

loh nin cabwiwdxxyi-canaaba ra'
 xpwiinn Dxiohs nezloh Ñi'h, ya
 zuu ba nezloh bacu'gadxiah nin
 naa ganaalla ohro nezloh yagaxiyyi
 roo' xteenn Dxiohs,⁴ ya nez yihca
 naa aanjla chi guyahsa guxa'hla
 chi nezloh Dxiohs tuhs i cun ziga
 guelrbwdxxyi-rnaaba xteenn ra'
 xpwiinn Dxiohs,⁵ chi'chi la'h gahca
 aanjla chi guca'ha bwehla xteenn
 bacu'gadxiah guyuu'hun la'n dxi'ba
 nin rahca guxa'hla, ya chi'chi
 bala'ha aanjla chin loh guidxyiyuh,
 ya loh biaaban loh guidxyiyuh ya
 bidxi'ñaa' duxa, cun guhca tuhbi
 lluh roo'!

Xcweenta trompeta ra'

6 Chi'chi gagaadzi ra' xaanjla
 Dxiohs nin nu'a ra' tuhbigah
 trompeta nin naa za gahdzi, guzuh
 xnehza ra' ba tin gucwidxaa' ra' ba
 trompeta ra' chi,⁷ ya mwer tuhbi
 ra' trompeta nin bacwidxaa' mwer
 tuhbi ra' aanjla ra' chi, biaaba
 dxdixiah cun bwehla nin nu'chi
 rihm loh guidxyiyuh, ya guca'dxih
 nin riohnna taa'yi xteenn loh
 guihdxxyiyuh cun nin riohnna taa'yi
 xteenn yahga ra' cun nin riohnna
 za taa'yi xteenn cwa'n'i'h ra'.⁸ Ya
 chin bacwidxaa' nin raroopa aanjla
 chi trompeta, chi'chi biaaba tuhbi
 nin rluu'yi ziga dahan nin caca'dxih
 loh ñihsado', ya biahca nin riohnna
 taa'yi xteenn loh ñihsado' ziga rihm,
⁹ ya chi'chi guhchi nin riohnna
 taa'yi xteenn ziga garaalohtii' ra'
 maan ñihsa nin nuu loh ñihsado',
 ya cun nin riohnna taa'yi xteenn
 paaldaa ra' barcu nin rzah loh
 ñihsado' gubihiy ra'n.¹⁰ Ya chin
 bacwidxaa' nin riohnna xaanjla

Dxiohs trompeta, chi'chi biaaba tuhbi dxih roo' xteenn llaa'ndxibaa' nin zohba bwehla ziga zi tuhbi bwehla guii'dxi loh nin riohnna taa'yi xteenn loh ra' gu'i'w cun hasta rtahnn ñihsa. ¹¹Lah dxih chi naa Ajenjo, nin naa lah tuhbi cohsa nin naltaa duxa, ya biahca naltaa nin riohnna taa'yi xteenn ñihsa chi, ya chi'chi gudxiinn ñihsa naltaa chi la'h ziahan duxa ra' bwiinn. ¹²Chin bacwidxaa' nin radaapa ra' xaanja Dxiohs trompeta, chi'chi bacahyi nin riohnna taa'yi loh gubiwdxii cun nin riohnna taa'yi xteenn loh bwe'hw cun nin riohnna za taal'yi hasta nuu dxih ra' nin nuu llaa'ndxibaa', ya bia'han nacahyi nin riohnna taa'yi xteenn radxyii cun nin riohnna taa'yi xteenn gue'la ya ayi ru guyuu' ra' bia'ñih taa'yi ra' chi, ¹³chi'chi bwa'hahn nez llaa'ndxibaa' ya bihn dxiaagahn rsiaa'ha ziga tuhbi bisiah nin za'bi ñi'h nez galaayi llaa'ndxibaa' squii': —iAyy, ayy, ayy! iProhbi za la'h ra' bwiinn guidxyiyuh chin gucwidxaa' za schohnna aanja trompeta! Zizahcazii duxa ra' ba.

9 Chin bacwidxaa' nin rahca ga'yu xaanja Dxiohs trompeta, chi'chi bwa'hahn tuhbi dxih llaa'ndxibaa' biaaban loh guidxyiyuh; dxih llaa'ndxibaa' chi guca'ha chiahya xteenn rwaa' guii'dxiu xteenn gabihldxi, ²ya baxaalan hasta naa gabihldxi, ya chin billala ri'chi biria'h guhxra ri'chi ziga zi guhxra nin re'e'h rwaa' tuhbi horna roo', ya basie'w guhxra chi loh gubiwdxii laasii tantu guhxra roo' guhxra chi, ³ya loh guhxra chi biinloh ra' maan nin

rñah ziga bwi'tsisuu ya bidi'chi ra' ma gaduhbitii' loh guidxyiyuh, nee guca'ha ra'za ma guelrnabwa' gaca ñalaa'dzi ra' ma ziga ña'laa'dzi ra' llohbixwa', ⁴nee guhdzi ra' ba loh ra' ma ayi xi guunnee ra' ma la'h cwa'a'n ra' nin rii loh guidxyiyuh, nee nin tuhbi za cohsa nin nagaa' nee nin tuhbi za yahga ra' sino que sola gusa'cazii ra' ma la'h ra' bwiinn nin ayi xi bwa' xteenn Dxiohs caa lohcah ra' ñi'h, ⁵nee guhdzi za ra' ba loh ra' ma ayi guunn ra' ma tin gachi ra' bwiinn sino que sola gusa'cazii guelnayaan nin gahw maan chi la'h ra' bwiinn loh ga'yu bwe'w, per xquelnayaan ra' ma gaca ziga xquelnayaan xteenn llohbixwa!. ⁶Nee la'n dxyih ra' chi ziclaa'dzi ra' bwiinn gachi ra' ba per ayi chuu guelguhchi para la'h ra' ba.

⁷Bwi'tsisuu ra' chi rñah ziga zi maan gwahyi ra' nin zuucha'yii tin chee ra' ma loh guehrru; yihca ra' ma nuu ziga tuhbi curohn dxii'ba ohro, ya loh ra' ma naa ziga loh ra' ndxi'hw. ⁸Nuu dxyichyihca ra' ma ziga dxyichyihca tuhbi gunna'h, ya lahyi ra' ma naa ziga lahyi tuhbi bwe'dzi, ⁹ya gaduhbi tihxi ma naa ziga zi dxii'ba, ya bwiinh nin ze'nee xihya ra' ma, naa bwiinh chi ziga chin riuu' bwiinh rullu'n ziahan roo' ra' maan gwahyi cun carretohn loh tuhbi guehrru. ¹⁰Ya llibaan'n ra' ma naa ziga llibaan'n tuhbi llohbixwa!, ya loh llibaan'n ma chi guca'ha guelrnabwa' tin gusa'cazii ma la'h ra' bwiinn loh ga'yu bwe'hw. ¹¹Nahpa za ra' bwi'tsisuu rii' tuhbi nin rnabwa' loh ra' ma, nin naa xaanja bwiinndxaa nin

biria'h gabihldxyi; aanjla rii' laa cun dxyi'dxyi hebreu Abadohn, ya dxyi'dxyi griehgú laa ba Apoliohn (nin sa'loh guelruñihchiloh).

¹²Gudii'dxi mwer guelya'dxi, per caya'dxi schiohpán.

¹³Chin bacwiwdxaa' nin rahca xo'pa aanjla trompeta, bihndxiaagahn tuhbi rsiaa'ha nin biria'h galaayi ra' gadaapa ra' cachu ra' nin caa loh bacu'gadxiah nin naa ganaalla ohro, nin nuu nez loh Dxiohs, ¹⁴ya rsiaa'ha chi guñi' loh nin rahca xo'pa aanjla nin na'zu trompeta, rahbi rsiaa'ha chi squii':

—Bagaxaachi gadaapa ra' aanjla nin cadu'h rwaal' gui'w nin laa Eufrates.

¹⁵Ya seguihdu gula'h ra' aanjla ra' chi tin gadxiinn ra' ba nin rionhna taa'yí lahta loh guidxyiyuh hasta rii ra' bwiinn guidxyiyuh, pwihsí bibwi'hi ra' aanjla ra' chi par si pa'caa hohra chi, dxyih chi, bwe'hw chi, cun yihza chi, ¹⁶ya bihndxiaagahn paaldaa naa ra' suldahdu nin dzi'ba maan gwahyi, naa ra' ba ziga chiohpa gaywa'h miyohn.

¹⁷Squii' naa ziga bwa'hahn maan gwahyi ra' chi loh bihsí nin bwa'hahn; ya nin zohba dihtsi ra' maan gwahyi ra' chi, sto' ra' ba caa tuhbi dxi'ba nin naa culohr naxñiaa, culohr asuhl, cun colohr guhtsi; ya yihca ra' maan gwahyi chi naa ziga yihca bwe'dzi, ya rwaal' ra' ma cagare'h bwehla, guhxá, cun asufre, ¹⁸ya guhchi nin rionhna taa'yí xteenn lahta hasta rii ra' bwiinn pur gadxionna cohsa nin cagare'h rwaal' maan gwahyi chi: bwehla, guhxá, cun asufre, ¹⁹ya guelrnabwa'

nin guca'ha ra' maan gwahyi chi ruhnn ma guelnah rwaal' ma nee loh llibaa'n ma, pwihsí loh llibaa'n naa ziga zi bwe'lde nin nuu yihca ra' ñi'h, ya cun la'han rudi'hi ma guelnayaan.

²⁰Ya garaa ra' bwiinn nin ayi guhchi ra' loh xquelnnah gadxioonna guelya'dxi ra' rii', ayi basaa'n ra' ba loh dzi'n dxaaba nin ruhnn ra' ba, nee nin ayi za gule'hesto' ra' ba raann ra' ba bwiinndxaaa ra' cun bwiinn gulaala ra' nin naa dxi'ba ohro, cun dxi'ba plahta, dxi'ba bronce, cun dxiah nee yahga. Ayi nuu gwa'ha bwiinn gulaala ra' chi nee nin ayi za rihna ra' ni'chi, nee nin ayi za nuu sah ra' ni'chi. ²¹Nee ayi za bacwe'za za ra' ba, gwazahtii' rdxiinn ra' ba bwiinn, nee gwazahtii' za bwiinn ra' dzi'n bidxa'ha, cun guza'bitii'za nabahan ra' ba loh guelgubwihlli nee loh guelguba'n.

Aanjla nin nuu chihbru'hn naa ñi'h

10 Chi'chi bwa'hahn loh stuhbi xaanjla Dxiohs nin nahpa guelrnabwa' duxa zie'yehta aanjla chi nez llaa'ndxibaa', du'bi aanjla chi xcahyi nee neezaa tuhbi guundzihin biinloh nez yihca aanjla chi, ya loh aanjla chi rcahbacha'han ziga zi loh gubiwdxii, ya ñaa' aanjla chi rñah ziga zi piyahri ra' nin naa bwehla. ²Ya nuu tuhbi chihbru'hn naa aanjla chi zohballala loh chihbru chi, ya bazuh ñaa' aanjla chi nin naa lahdu derehchu loh ñihsado' ya ñaa' rrabwehsa aanjla chi guzuh loh guidxyiyuh, ³ya chi'chi guyuu' tuhbi rsiaa'ha

gudihdxyidxiah aanjla chi ziga zi rsiaa'ha xteenn tuhbi bwe'dzzi chin rbwihsyidxiah ma, nee chi'chiza guñi' gahdzi guzi'w zi'chi cun gahnroo', ⁴ya chin guluhlla guñi' ra' guzi'w ra' chi, chi'chi guclaa'dzihh ñuca'hn loh dxihtsi garaa nin guñi' ra' guzi'w ra' chi, per lwehgu gahca bihn dxiaagahn guñi' tuhbi rsiaa'ha nez llaa'ndxibaa' squii' loon:

—Gulu'cha'y i rala'n dxyi'dxyi ra' nin guñi' gagaadzi ra' guzi'w ra' rii' sto' lu'h, ayi guca'h lu'hn loh dxihtsi.

⁵Ya lwehgu la'h aanjla nin zuu ñaa' ni'h loh ñihsado' cun loh guidxyiyuh, gutesa naa derechhu aanjla chi nez llaa'ndxibaa', ⁶ya guñi' chihpa aanjla chi nez loh Yu'bi Dxiohs nin ba nabahan par tu'pazi, nin bwi'hnncha'y i guidxyiyuh dxibaa' cun ñihsado' nee cun garaa ra' za nin rii nabahan loh ra'n, squii':

—Pwihs i ayi ru gacata'h ra' dxyih ra' rii'. ⁷Pwihs chin gadzihh dxyih nin so'baloh gusañi' nin rahca gagaadzi aanjla cun trompeta, chi'chi ba soobaa ra' xchi'dxyi naga'tsi Dxiohs nin baluu'yi Ñi'h la'h ra' guehtu daada ra' nin guñi' xchi'dxyi Ñi'h ba guhca cadxyih roo'.

⁸Ya chi'chi la'h rsiaa'ha nin bihn dxiaagahn, nee guñi'n loon nez dxibaa', chi'chi gubia'garii guñi'n loon squii':

—Gwah tin guca'ha chihbru'hn nin nuu naa aanjla ri'chi nin zuu ñaa' ni'h loh ñihsado' cun loh guidxyiyuh.

⁹Chi'chi guyaa'hahn hasta zuu aanjla chi ya guna'ba'hn guni'hi

aanjla chi chihbru'hn chi na'h, ya squii' guñi' aanjla chi loon:

—La'n dee', gudahwun. La'n rwaal lu'h zahca nahxin ziga zi dzihh, per nez la'n lasto' lu'h ziahca naltaa'hан.

¹⁰Chi'chi guca'hahn chihbru'hn chi loh aanjla chi ya gudaawuhn chihbru chi; ya la'n rwaal'hahn biina'hn nahxin, per ya loh nin gudaawuhn chihbru chi biahca naltaa chihbru chi sto'n, ¹¹ya chi'chi nah ra' ba loon squii':

—Nnah nahpa guibia'garii lu'h chegaluu'yi lu'h dxyi'dxyi ra' nin rñi' Dxiohs chuu ru gaca loh ziahcan guihdxyi ra' bwiiinn, cun lahdxyi ra' bwiiinn, bwiiinn nin rñi' cuunchi'zi dxi'zah ra', neezaa loh ra' rrehyi ra'.

Xcweenta garoopa ra' ndxi'hw nin ruluu'yi xchi'dxyi Dxiohs

11 Chi'chi bani'hi ra' ba na'h tuhbi ñiilta nin rñah ziga tuhbi bahra nin rbihxi loh yuh, ya nah ra' ba loon:

—Gwasu'nchii tin gwagadihxix quido' Dxiohs nee cun badihxix za xpacu'ga Ñi'h, nee balaaba paaldaa naa ra' nin raann la'h Ñi'h ri'chi, o sea nin ruzu'nllihbi nez loh Ñi'h ri'chi. ²Per ayi gudihxi lu'h loh laa'yitiaa'ha xteenn guido', laasii ni'chi guca'ha ra' bwiiinn ziiu ra' nin chuu ñaa' guihdxyi saantu loh chywa'h bichiohpa bwe'hw, ³ya na'h zixe'hla'hn chiohpa ra' daada ra' nin guñi' xcweentah loh tuhbi mihiy cun chiohpa gaywa'h sesenta dxyih, nahcu ra' ba lahdx de luto.

⁴Ya garoopa ra' bwiiinn ra' rii' naa ra' ba garoopa ra' olivu ra' cun garoopa za gandayehru nin

nuu nez loh Dxiohs, ⁵per sidela chyuulla guiclaa'dzi gusa'cazii la'h ra' daada ra' rii', ziria'h bwehla nez rwaa' ra' ba, ya zuca'dxih ra' ba la'h ra' nin rdxyi'chinee la'h ra' ba, ya zi'chi nahpa gachi chyuchi'hzi bwiinn nin xclaa'dzi gusa'cazii la'h ra' ba, ⁶nee nahpa za ra' bwiinn ra' rii' guelrnabwa' tin gusie'w ra' ba nez llaa'ndxibaa!, tin ayi dxiaaba nin tuhbi la'h ba ñihsadixah loh ra' dxyih nin guluu'y i ra' ba xchi'dxyi Dxiohs, neezaa nahpa ra' ba guelrnabwa' tin guunn ra' ba dxiahca ñihsa ziga zi rihn, nee guunn ra' ba sa'cazii ra' bwiinn loh guidxyiyuh cun ziahan loh ra' guelya'dxi ziga chi'h zi guiclaa'dzi ra' ba. ⁷Per chin tuulla guunn ra' ba dzi'n nin nahpa guunn ra' ba, chi'chi la'h nin naa ziga tuhbi maan ña'laa'dzi nin guiria'h la'n gabihldxyi zidxiinn maan chi la'h ra' ba, ⁸chi'chi zia'han bwe'lтихи garoopa ra' bwiinn ra' rii' loh cahyi xteenn guihdxyi hasta baca'h ra' ba la'h Daada Jesucristu loh cruhzi. Guihdxyi roo' ca nin rbwe'helah ra' ba Sodoma, neezaa Egipto. ⁹Ya chohnna dxyih garoolda, zwa'ha bwiinn garaa guihdxyi ra' cun bwiinn garaa dxi'zah ra' cun bwiinn nin ze' ra' guriin-guriin lahdxyi ra' bwiinn bwe'lтихи bwiinn guuchi ra' chi, ayi gusaa'n ra' ba guiga'tsi bwe'lтихи ra' ba chi la'n ba', ¹⁰ya garaa ra' bwiinn ra' nin nabahan ra' loh guidxyiyuh, ziahxii duxa ra' ba laasii guhchi ra' garoopa ra' bwiinn rii', ya laasii tantu riahxi duxa ra' bwiinn ra' hasta zugaa'da lasaa' ra' ba xica guelrgaa'da ra', laasii la'h

garoopa ra' daada ra' nin baluu'y i xchi'dxyi Dxiohs guhchi, daada ra' nin baxe'hla guelrza'cazii duxa para la'h ra' ba. ¹¹Ya chin gudii'dxi chohnna dxyih garoolda rii', chi'chi bacwa'hn Dxiohs la'h ra' garoopa ra' bwiinn ra' chi stuhbi chi'chi gwastii ra' ba ya garaa ra' bwiinn ra' nin bwa'ha loh garoopa ra' daada ra' rii' bidxyihbi duxa ra' ba. ¹²Lwehgu garoopa ra' bwiinn ra' chi bihn ra' ba tuhbi rsiaa'ha nin guñi' jweersi nez llaa'ndxibaa! rahbi loh ra' ba squii:

—iGultaa' nez guiya' rii'!

Ya bacah ra' ba nez dxibaa' loh tuhbi xcahyi, ya bwa'ha loh ra' bwiinn ra' nin rdxyi'chinee la'h ra' ba, ¹³ya hohra chi gahca guhca tuhbi lluh roo' duxa, ya guza'bitii' loh nin rahca tsil'h taa'y i xteenn loh guihdxyi chi, ya guhchi gahdzi mihiy ra' bwiinn pur lluh chi, ya za balaaqui'hn bwiinn ra' nin bia'hancaa loh guelnadxyi'bi duxa chi guzo'baloh cayuhnn lasahca ra' ba lah Dxiohs nin nuu dxibaa'.

¹⁴Squii' gudii'dxi nin raroopa ya'dxi, per la'h nin riohnnan ze'.

Nin gagaadzi xaanjla Dxiohs nin bacwidxaa' trompeta

¹⁵Chin bacwidxaa' nin rahca gahdzi xaanjla Dxiohs trompeta chi'chi guyuu' rsiaa'ha nin cañi' nez dxibaa' rahbi squii':

La'h hohra biga'ha guinabwa'
Dxiohs neezaa Daada
Jesucristu loh guidxyiyuh,
ya la'h Ñi'h zinabwa' Ñi'h par
tu'pazi.

¹⁶Ya chi'chi la'h ra' galda bitapa ra' bwiinn guuhla ra' nin rii ra'

nez loh Dxiohs, biahchyu ra' ba bazu'nllihbi ra' ba hasta loh yuh guhta gurloh ra' ba tin guunn ra' ba la'h Daada Dxiohs. ¹⁷Squii' rahbi ra' ba:

Rani'hi nu guelzuxchiilli loh Yu'bilu'h Dxiohs, nin nahpa guelnabwa' duxa;
yi'h nin naa lu'h nin guhca lu'h, nee nin chuu ru gaca, laasii guca'ha lu'h guelnabwa' duxa tin guza'loh canabwa' lu'h.

¹⁸Bidxyi'chi ra' bwiinn
guihdxiyuh loh lu'h, per la'h dxyih badzihn chuu llahn sto' lu'h cun la'h ra' ba, guunn lu'h guelguxchisi loh ra'
bwiinn guuchi,
ya gudi'hi lu'h cohsa za'ca la'h ra' xpwiinn ra' lu'h nin guñi' xcweenta lu'h, loh ra' nin gwachiisto' ra' ñi'h xchi'dxyi lu'h, loh za ra' nin ruzu'nllihbi nez loh lu'h, nicala bwiinn prohbi o bwiinn roo' ra'.
La'h dxyih badzihn cwe'hecaa lu'h la'h ra' nin ruñihchi nezloh Lu'h loh guidxyiyuh tin ñichiloh ra' ba.

¹⁹Ya chi'chi billaala xquido' Dxiohs nin nuu dxibaa', nee la'n guido' chi biinloh dxihn nin nuu dxiah hasta caa ra' dxi'i'dxyi nin bia'hannee dxyi'dxyi Dxiohs la'h ra' bwiinn Israel, ya balaaca chi'h bidxi'ñaa' ra', balaaca chi'h guñi' za guzi'w roo ra'; nee guhca za tuhbi lluh duxa cun biaaba tuhbi dxidxiah duxa za.

**Tuhbi gunna'h cun tuhbi maan
duxa nin laa dragohn**

12 Chi'chi biinloh tuhbi
sehn roo' llaa'ndxibaa':

Xteenn tuhbi gunna'h nin du'bi gubiwdxii ziga zi xahba ba, ya bwe'hw za'bí nez ñaa' gunna'h chi, ya yihca ba nuu tuhbi curohn nin naa cun tsí'h bichiohpa dxih llaa'ndxibaa'. ²Gunna'h rii' nu'a llii'n ba, ya rbwiwdxiiyah ba nuu ba guelnazihdzi nin gaalaa llii'n ba, pwihsi cagati'dxiloh ba guerza'caziit duxa. ³Chi'chi biinloh stuhbi sehn nez llaa'ndxibaa' xteenn tuhbi maan naxñaa nin ruluu'yí ziga zi tuhbi dragohn; maan duxan; nuu gahdzi yihca ma, zohba tsí'h xcahchu ma, ya tuhbigah yihca ma nuu tuhbigah za curohn. ⁴Ya cun llibaa'n ma basiaabatii' ma tuhbi cwa'h loh chohnna cwa'h ra' dxih nin nuu llaa'ndxibaa' para loh guidxyiyuh. Maan duxa rii' guzuh ma nez loh gunna'h nin ñaalaa Llii'n ñi'h, tin gahw ma llii'n gunna'h rii' chin gaalaa llii'n ba. ⁵Chi'chi guulaa llii'n gunna'h chi, naa llii'n ba tuhbi ndxi'hw, ya la'h bi guinabwa' bi loh ra' bwiinn guidxyiyuh ziga zi tuhbi bahra dxii'ba. Lwehgu guyahpitii llii'n gunna'h chi loh guidxyiyuh tin ziaa bi para nez dxibaa' hasta rnabwa' Dxiohs, ⁶chi'chi ballu'n gunna'h chi nez loh dahan desiertu nez nuu tuhbi lahta nin bazuhcha'yí Dxiohs guleeza gunna'h chi, tin nez chi guyuu' nin badi'hi guehta gudahw ba loh tuhbi mihyi chiohpa gaywa'h sesenta dxyih.

⁷Chi'chi guyuu' guehrru nez llaa'ndxibaa' gudxihndxinee xaanjla Dxiohs nin laa Miguehl nee cun snuhn xaanjla Dxiohs nin rnabwa' ba cun maan duxa naxñiaa chi, ya neezaa maan duxa chi cun xaanjla

za ma gudxihndxi ma, ⁸per ayi bwi'hnn ma gahn; ya ayi guyuu' ru lahta para la'h maan duxa chi cun xaanjla ma nez dxibaa!. ⁹Ya chi'chi biria'h guna'hla ra' xaanjla Dxiohs la'h maan duxa roo' chi cun garaa ra' xaanjla ma nez loh guidxyiyuh; la'h ma nin naa bwe'lida chiempa duxa nin naa za bwiinndxaba, nin laa za Satanahs, nin rusagui'hi la'h gaduhbi guidxyiyuh bwiinn ra!.

¹⁰Chi'chi biindxiaagahn rsiaa'ha tuhbi nin cañi' nez dxibaa' squii': —La'h guelruta'h loh duhlda badzihn nee cun guelmilahgru cun guelrnabwa' xteenn Xchiohs nu'h nin nuu dxibaa' nee cun neezaa xquelrnabwa' Jesucristu, laasii la'h nin gulahchi guelchiah xcweenta bwihtsi lasaa' ra' nu'h nez loh Dxiohs dxyih-nague'la la'h ba babwe'hexdia'hla ra' ba loh guidxyiyuh. ¹¹La'h ra' ba bwi'hnn ra' gahn loh bwiinndxaba xcweenta llarihn xteenn Xi'hyi Dxiohs, nee neezaa laasii gwachii sto' ra' ba xchi'dxyi Dxiohs, nee ayi bidxyihbi za ra' ba nicala ñahchi ra' ba. ¹²Ni'chin garaa tu nin nuu llaa'ndxibaa' neezaa dxibaa', iguldxiahxi; per iprohbi za la'h ra' nin rii loh guidxyiyuh nee loh ñihsado!, laasii la'h bwiinndxaba biehtanee tuhbi llahn roo' loh guidxyiyuh laasii naann ba gullia'yi'hnn ra' dxyih nahpa ba.

¹³Chin bwa'ha maan duxa chi la'h ma bare'hexdia'hla ra' ba par loh guidxyiyuh, guca'hnn na'hla ma la'h gunna'h nin guulaa llii'nga'n ñi'h, ¹⁴chi'chi badi'hi Dxiohs la'h gunna'h chi chiohpa xihyi ba ziga xihyi bisiah, tin gucah guzuh ba

loh bwihi ballu'n ba loh bwe'lida chi loh dahan desiertu, nez hasta badi'hi ra' ba guehta gahw ba loh chohnna yihza garoolda, ¹⁵ya bwe'lida chi gule'he rwaa' ma ñihsarо' duxa nez dihtsi gunna'h chi, ¹⁶per guhcanee loh yuh la'h gunna'h chi laasii gwaal' yuh ñihsa nin gule'he rwaa' maan duxa chi ya guñihchilohon, ¹⁷ya chi'chi bagaduhbi llahn duxa maan duxa chi pur la'h gunna'h chi, ya chi'chi gwagaca'nee maan duxa chi la'h za balaaqui'hnn bwiinn ra' nin naa ra' llii'n gunna'h chi, bwiinn ra' nin ruzo'badxiahga xchi'dxyi Dxiohs nee cun zeezah nayaa ra' ba loh xchi'dxyi Jesucristu.

Garoopa maan duxa

13 Guzu'hnn loh yuhlli xteenn rwaa' ñihsado', ya bwa'hahn baria'caa tuhbi maan roo' nin nuu gahdzi yihca ñi'h cun zohba tsi'h xcahchu ma; ya yihca tuhbigah ra' xcahchu ma zohba tuhbi curohn, ya loh gagaadzii yihca ma caa tuhbigah ra' dxyi'dxyi nin rñi'yah la'h Dxiohs. ²Ya maan roo' nin bwa'hahn chi rñah ma ziga tuhbi maan nin laa leopardu, ya ñaa' ma naa ziga ñaa' tuhbi ohsu, ya rwaa' ma naa ziga rwaa' tuhbi bwe'dzi. Ya badi'hi maan duxa nin laa dragohn chi guelrnabwa' cun yahgaxiyyi hasta rnabwa' ma cun neezaa xquelmilahgru ma la'h maan roo' chi. ³Chi'chi bwa'hahn hasta bidxeeldxyihdxyi tuhbi yihca maan roo' chi nin rluu'yi bachyuu'ga tuhbi machehta, ya mweer ñahchi ma; per guyuu' biaaca hasta bidxeeldxyihdxyi

yihca ma. Ya badxyigaa' duxa loh
ra' bwiinn guidxyiyuh pur nin
biaaca yihca maan roo' chi, ni'chin
nin zee na'hla ra' ba la'h maan
roo chi,⁴ ya bazu'nllihbi ra' ba loh
maan duxa nin laa dragohn laasii
badi'hi ma guelrnabwa' roo' la'h
maan roo chi ya squii' rñi' ra' ba:
—¿Chyu stuhbi ñahca ziga
maan roo rii'? ¿Chyu laa nin gaca
childxinee la'h maan ca?

⁵Nee guyuu' za nin basañi' la'h
maan roo ca dxyi'dxyi tin guza'loh
cañi' ma garaaloh dxyi'dxyi
nayachi, dxyi'dxyi nin rñi'yah
la'h Dxiohs, nee guyuu' za chyu
badi'hi gaapa ma guelrnabwa'
loh chywa'h bichiohpa bwe'hw.
⁶Pwihsu guñi'yah ma la'h Dxiohs
guñi'yah duxa ma ziga naa lah
Dxiohs, cun xpwiinn guido' Ñi'h,
nee cun neezaa nin rii ra' nez
llaa'ndxibaa!. ⁷Chi'chi guyuu' nin
bwi'hnn basaa'l guca'hnee maan
roo chi la'h ra' xpwiinn Dxiohs;
bwi'hnn maan roo chi gahn la'h
ra' ba, chi'chi gunabwa' maan roo
chi garaa ra' guihdxyi bi'tu'hnn ra'
cun hasta naa ra' bwiinn guihdxyi
roo', cun bwiinn nin rñi' guriin-
guriin dxyi'zah ra' nee cun garaa
za rrahsa ra' bwiinn ra', ⁸ya nez
loh maan roo chi guzu'nllihbi
garaa ra' bwiinn guidxyiyuh; garaa
ra' bwiinn ra' nin ayi caa lah ñi'h
loh chihbru xteenn guelnabahan
xteenn Xi'hyi Dxiohs, nin guhchi
xcweenta ra' ba laasii chin
nagahdxi cwixchih guidxyiyuh
gucah loh chihbru chi lah garaa ra'
nin gaca xpwiinn Dxiohs.

⁹Sidela chyulla zohballala
dxiahga ñi'h, chuu ba-cha'zi ba

dxyi'dxyi ra' rii!. ¹⁰Bwiinn nin
guzeenee prehsu la'h bwiinn
ra', neezaa bwiinn ra' chi guzee
prehsu; chyuu chi'h zi nin chinn
la'h bwiinn cun tuhbi macheta,
neezaa la'h bwiinn chi gachi ba
cun macheta. Pwihsu ni'chi bwiinn
ra' nin naa xpwiinn Dxiohs nahpa
gaapa ra' ba paseensi nee chuu
guelriachii sto' xteenn Dxiohs sto'
ra' ba.

¹¹Seguihdu bwa'hahn stuhbi
maan roo' nin caria'h nez loh yuh;
zohba chiohpa xcahchu ma ziga
tuhbi lli'hyi, rñi' ma ziga rñi' maan
duxo nin laa dragohn, ¹²per rnabwa'
za ma ziga rnabwa' mweer maan
roo chi la'gahca nez loh maan roo
chi nee ruhnn za ma rzu'nllihbi ra'
bwiinn guidxyiyuh loh maan roo
nin guruu'ga yihca ñi'h per biaaca
yihca ma. ¹³Neezaa guelmilahgru
ra' ruhnn raroopa maan roo chi,
neezaa ruhnn ma riaaba bwehla
nez llaa'ndxibaa' para loh yuh nez
delaantaloh ra' bwiinn.

¹⁴Rusagui'hi ma la'h ra'
bwiinn guidxyiyuh ra' xcweenta
guelmilahgru ra' nin ruhnn ma
nez loh mweer maan roo, ya
gunabwa' ma guzu'nllihbi ra'
bwiinn guidxyiyuh loh tuhbi
figuhra xteenn maan roo nin
bidxeeldxyihdxyi yihca ñi'h cun
spahda nee biaaca yihca ma. ¹⁵Ya
nin raroopa maan roo chi guca'ha
ma guelrnabwa' tin gudi'hi ma
guelrnabahan la'h figuhra xteenn
mweer maan roo' tin figuhra chi
guunn guñi' gachi garaa ra' bwiinn
ra' nin ayi guzu'nllihbi nez loh ma,
¹⁶nee gunabwa' za ma squii'; desde
biñi'n cun bwiinn roo ra', rricu

ra', prohbi ra', nin ayi gudoo' loh dzi'n cun nin gudoo' ra'; chuu ra' ba tuhbi bwa' lahdu derehchu naa ra' ba o locah ra' ba, ¹⁷ya ayi nuu chyu bwiinn si' nin gutoo' sidela ya ayi nuu ra' ba bwa' chi, ya bwa' chi naa lah xteenn maan roo chi o númeru xteenn ziga lah maan chi. ¹⁸Dee rchi'hñ guelnaann, ya bwiinn nin nahpa guelnaann, gulaaba ba númeru xteenn maan roo chi, nin naa tuhbi númeru xteenn lah tuhbi ndxi'hw, ya númeru chi naa secientos sesenta y seis.

Cansiohn xteenn tuhbi gaywa'h chywa'h bitahpa mihiy bwiinn ra'

14 Ya seguihdu chin bwa'hahn stuhbi, chi'chi bwa'haloon la'h Lli'hyi xteenn Dxiohs zuu Ni'h yihca dahan nin laa Siohn, ya ri'chi za rii ra' bwiinn nin naa ra' ziga tuhbi gaywa'h chywa'h bitahpa mihiy ra' nin caabwa' sehn xteenn Lli'hyi nee cun sehn za xteenn Xtaada Ni'h. ²Lwehgu biindxiaagahn tuhbi rsiaa'ha nin ze' nez dxibaa', naa rsiaa'ha chi o bwihi chi ziga chin riuu' bwihi ñihsa ziahán gui'w; naa bwihi chi ziga zi bwihi nin riuu' chin rñi' guzi'w jweversi roo; naa za rsiaa'ha chi ziga rsiaa'ha xteenn chin ru'lda ziahán ra' bwiinn aarpa ra', ³ya cayu'lda ra' ba tuhbi cansiohn nacuubi nez delaanta hasta zuu yagaxiyyi nin zohba nin rnabwa', neezaa nez loh ra' gadaapa ra' maan ra' nin nabahan ra'pa'h, neezaa nez loh ra' bwiinn guuhla ra'. Ayi chyu stuhbi bwiinn ra' nin ñahca ñu'lda cansiohn chi sola la'h ra' bwiinn nin naa tuhbi gaywa'h chywa'h bi

tahpa mihiy bwiinn ra' nin gula'h loh duhlda nez loh garaatii' ra' bwiinn guidxyiyuh rahca cansiohn chi. ⁴Dee ra' nin ayi baxi'n la'h ra' ñi'h loh ra' gunna'h dxaaba, pwihsi naa ra' ba bwiinn saantu ra', nee zeenee Lli'hyi xteenn Dxiohs la'h ra' ba nez chi'h zi zee Ni'h. La'h ra' ba nin gula'h loh duhlda loh ra' bwiinn guidxyiyuh ziga mwer jusehchi nez loh Dxiohs cun nez loh Lli'hyi xteenn Ni'h; naa ra' ba ziga tuhbi guhn nez loh Ni'h, ⁵laasii ayi bidxeela nin tuhbi dxyi'dxyi dxixi'hw nez rwaaw' ra' ba, pwihsi ni'chin nin ayi naa ra' ba dxiiimma nez loh yahgaxiyyi hasta zohba Dxiohs.

Dxyi'dxyi nin baluu'yí chohnna ra' xaanjla Dxiohs

⁶Chi'chi bwa'hahn tuhbi xaanjla Dxiohs nin za'bi nez galaayi llaa'ndxibaa', ze'nee ba dxyi'dxyi nin banaa para tu'pazi xteenn Dxiohs tin guluu'yí aanjla chin nez loh ra' bwiinn guidxyiyuh; garaa ra' loh ra' guihdxyi roo ra' cun guihdxyi bi'ti'hn ra', nez loh ra' bwiinn nin rñi' guriin-guriin dxyi'zah ra', nee nez loh ra' bwiinn ra' nin naa guriin-guriin rrasha ra', ⁷ya guñi' ba squii' jweversi roo': —iGulguidxyihibi Dxiohs!, igulgui'hnn lasahca lah Ni'h!, laasii la'h hohra biga'ha guunn Ni'h guelguxchisi loh garaa ra' bwiinn guidxyiyuh, ni'chin gulgasu'nllihbi nez loh nin bwi'hnncha'yí guidxyiyuh cun dxibaa', neezaa ñihsado', nee cun hasta za rtahn ñihsa.

⁸Chi'chi ziaa gana'hla stuhbi aanjla nin cañi' squii':

—iLa'h guihdxyi roo' nin laa
Babilonia guñihchiloh!, ya la'n
biaaba laasii gulu'gui'wun guzuhdzi
ra' garaa ra' guidxyi ra' xteenn
guidxyiyuh pur xcweenta cohsa
duhlda ra'!

⁹ Chi'chi na'hla gahca nin rionhna
la'ga'h xaanjla Dxiohs, nin guñi'
jweersi roo' rahbi:

—Sidela chyulla guzu'nllihbi loh
maan roo nee cun ziga figuhra
xteenn ma, nee gusa'a'n bwiinn
chi chuu ba bwa' xteenn maan chi
locah ba o naa ba, ¹⁰zuti'dxiloh
duxo bwiinn chi guelrza'cazzii nin
guixe'hla Dxiohs zuti'dxiloh ba
cohsa ra' rii' loh bwehla cun loh
cohsa nin laa asufre nez delanta
loh ra' xaanjla Dxiohs nee cun
nez delanta loh za Lli'hyi xteenn
Dxiohs. ¹¹Per guhxa nin cayahca
nin za'bi nez loh ra' ba, guillii-
guillii par tu'pazi ziuu'hun, nee ayi
chuu guelrzi'laadzi ri'chi dxyih-
nague'la para la'h ra' nin bwi'hnn
bazu'nllihbi loh maan chi nee cun
figuhra xteenn ma, o dela caa ra' ba
bwa' xteenn ma o ziga bwa' xteenn
lah ma. ¹²Pwihs i ni'chin la'h ra'
bwiinn ra' nin naa xwiinn Dxiohs
nin ruzo'badxiahga xchi'dxyi Ñi'h
nee zeezah dzi'tsi ra' ba loh xneziuh
Jesucristu nahpa ayi guiria'h gahn
ra' ba.

¹³Ya chi'chi biindxiaagahn
cañi' tuhbi nin cañi' loon nez
lla'an'dxibaa' squii':

—Baca'h squii': "Dichohsa ra'
bwiinn ra' nin gachi nin riachii sto'
ñi'h xchi'dxyi Jesucristu nnah nee
par delanta."

Chi'chi biindxiaagazahn cañi'
Spíritu Saantu xteenn Dxiohs:

—Zi'chi, tin guzi'laadzi ra' ba, ya
ayi ru guunn ra' ba dzi'n, laasii
la'hnu'h naann la xi dzi'n bwi'hnn
ra' ba.

Jusehchi xteenn guidxyiyuh

¹⁴Chi'chi bwa'hahn tuhbi xcahyi
labweh, ya loh xcahyi chi zohba
tuhbi nin rñah ziga Llii'n Dxiohs
nin naa ndxi'lhw ya zohba tuhbi
curohn nin naa ganaallatii' ohro
yihca Ñi'h, ya nuu tuhbi hohsa naa
¹⁵Ñi'h nee caa duxa loh hohsa chi,
ya chi'chi biria'h tuhbi xaanjla
Dxiohs xquido' Ñi'h, cañi' aanjla
chi jweersi roo' loh nin zohba loh
xcahyi squii':

—Gulu'tii xohsa lu'h tin batiaa'ha
xli'hn lu'h, laasii la'h hohra
biga'ha gutiaa'ha lu'h xli'hn lu'h
loh gaduhbi guidxyiyuh laasii ya
la'guhla.

¹⁶Ya chi'chi guca'ha nin zohba loh
xcahyi xohsa Ñi'h gulluhbi Ñi'h
loh guidxyiyuh tin batiaa'ha Ñi'h
nin naa xli'hn Ñi'h loh guidxyiyuh
rii', ¹⁷ya chi'chi biria'h za stuhbi
xaanjla Dxiohs la'n xquido' Ñi'h nin
nuu dxibaa', nuu za tuhbi hohsa
nin caa duxa rwaa' ñi'h naa aanjla
chi, ¹⁸chi'chi biria'h stuhbi xaanjla
Dxiohs nez hasta naa bacu'gadxiah
xteenn Dxiohs nin nuu dxibaa'.
Aaanjla chi nahpa guelrnabwa' loh
bwehla duxa, ya guñi' aanjla chi
jweersi roo duxa loh nin nuu hohsa
naduxa naa ñi'h squii':

—Guca'ha xohsa lu'h bachyuu'ga
garaa ra' rrasima uva nin nuu ra'
loh guidxyiyuh rii', laasii banaa
guirwa'ha ra'n baguhla ra'n.

¹⁹Ya chi'chi gulluhbi aanjla
chi xohsa ba loh guidxyiyuh, tin

basia'pitii ba uva loh guidxyiyuh,
 tin bachah ban la'n hasta bitaa'ha
 yihca ra'n, laasii bidxyi'chi Dxiohs
 pur xcweenta ra'n, ²⁰ya bitaa'ha
 yihca ra' uva ra' chi nez rwa'
 guihdxyi Jerusalehn, ya zi'hyi duxa
 rihn biria'h yihca ra' uva ra' chi, ya
 biga'ha rihn chi ziga zi chin riuu'
 ñisyuh gui'w, ya bibi'hyi rihn chi
 ziga chi chohnna gaywa'ha mihiy
 metru gadiidxi hasta bitaa'ha yihca
 ra' uva ra' chi.

**La'h ra' xaanjla Dxiohs nin
 nu'a gagaadzi luulchima
 ra' guelrza'cazzii ra'**

15 Chi'chi bwa'ahn stuhbi
 sehn roo' llaa'ndxibaa'
 nin bachii'bi duxa na'l'h; bwa'hahn
 gahdzi xaanjla Dxiohs cun gagaadzi
 guelninrusa'cazzii ra' nin naa
 luulchima ya ni'chi naa luulchima
 xquelnadxyi'chi Dxiohs, nin
 garia'llahn Ñi'h la'h ra' bwiinn
 guidxyiyuh. ²Bwa'ha zahn tuhbi
 ziga nin rñah ziga ñihsado' nin
 naa ziga cristal nuuchin bwehla,
 ya garaa ra' bwiinn ra' nin ayi
 guzu'nllihbi nez loh maan roo' cun
 ziga xfiguhra ma nee nin ayi za
 basaa'n ñicah tiixi ra' ba númeru,
 nin lah maan chi; zuu ra' ba galaayi
 ñihsado' chi, nee ca'ha ra' ba arpa
 ra' nin badi'hi Dxiohs la'h ra' ba,
³ya cayu'lda ra' ba tuhbi coru
 xteenn guehtu Moisehs nin guhca
 xpwiinn Dxiohs, nee cun coru za
 xteenn Xi'hyi Dxiohs; ya squil' naa
 coru chi:

Cohsa roo' duxa naa dzi'n nin
 bwi'hnn lu'h Yu'bili'h, Daada
 Dxiohs, nin nahpa garaatii' ra'
 guelrnabwa'.

Ruhnn Yu'bili'h ganaalla
 dzi'n za'ca, rnii' za Yu'bili'h
 ganaalla dxyi'dxyi ra' nin
 guchii,

nee Yu'bi za lu'h naa lu'h
 Rehyi loh garaa ra' bwiinn
 guidxyiyuh.

⁴ ¿Chyu ayi guidxyihbi yi'h
 Daada?

¿Chyu ayi guunn lasahca lah
 Yu'bili'h?

Pwihsa sola yi'h dxii'h naa lu'h
 saantu,
 ya zie'biiga ra' garaa ra'
 bwiinn guidxyiyuh ra' tin
 guzu'nllihbi ra' ba nez loh
 Yu'bili'h,
 laasii ba baluu'yiloh lu'h garaa
 ra' xtsi'n za'ca Yu'bili'h.

⁵ Ya seguihdu bwa'hahn nez
 llaa'ndxibaa', billaala guido' saantu
 roo' nez dxibaa' hasta riuu'cha'yi
 tahblu dxiah nin caa lehyi. ⁶Rwa'
 guido' saantu roo' chi biria'h
 gahdzi xaanjla Dxiohs nin ca'ha
 gahdzi guelrusa'cazzii nin dxiaaba
 loh guidxyiyuh. Nahcu ra' aanjla
 ra' chi ganaalla lahdxi labweh ra'
 nin rca'bacha'h ra' za lahdxi chi,
 neezaa nuu tuhbigah ra' cinturohn
 nin naa cun ohro lasto' ra' aanjla ra'
 chi. ⁷Ya chi'chi loh gadaapa ra' nin
 naa ziga maan nabahan ra' nin nuu
 loh Dxiohs dxibaa', ya tuhbi maan
 ra' chi badi'hi tuhbigah cohpa la'h
 cada tuhbigah aanjla ra' nin naa
 gahdzi chi, ya cohpa ra' chi naa ra'
 ganaalla ohru, ya la'n cohpa ra' chi
 nuu guelguxchisi xteenn Dxiohs
 nin banabahan par tu'pazi. ⁸Ya la'n
 guido' saantu roo' chi gwadxahan
 guhxha nin naa guelña'ñih cun
 xquelrnabwa' roo' Dxiohs, ya ayi

chu guhcatii' ñiu'tii' la'n guido'
saantu roo' chi hasta que noyi
cha'loh gagaadzi ra' guelrusa'cazii
ra' nin ca'ha gagaadzi ra' xaanjla
Dxiohs.

Cohpa ra' nin gadxah ra'
xquelguxchisi Dxiohs

16 Chi'chi biindxiaagahn
rsiaa'ha tuhbi nin cañi'
jweersi roo' la'n guido' saantu roo'
nin nuu dxibaa', cañi' ni'chi loh ra'
gagaadzi xaanjla Dxiohs squii':
—Gulchegala'ta guelguxchisi
xteenn Dxiohs nin nuu la'n
gagaadzi cohpa ca loh guidxyiyuh.

²Ya gwah mweer tuhbi ra' aanjla
chi, ya bala'ta ba nin nuu la'n
xcohpa ba loh guidxyiyuh, ya garaa
ra' bwiinn ra' nin caa bwa' xteenn
maan roo' nee bwiinn ra' za nin
bazu'nllihbi ra' nez loh figuhra
xteenn maan chi, biria' tuhbi
gui'l'dxyu tihxi ra' ba nin badi'hi
guelnayaan duxa tihxi bwiinn
ra' chi, ³ya bwi'hnn tucahri la'h
nin raroopa aanjla chi bala'ta ba
xcohpa ba loh ñihsado', ya ñihsa
xteenn ñihsado' chi biahcan ziga
rihn xteenn tuhbi bwiinnguuchi nin
rlli'h llarihn ñi'h, ya guhchi garaa
ra' maan ra' nin naa maan ñihsa ra'
nin nuu loh ñihsado' chi. ⁴Lwehgu
bwi'hnn tucahri la'h nin rionhna
aanjla bala'ta ba xcohpa ba loh
gui'w ra' cun hasta catahn ra' ñihsa,
ya biahca ra'n ziga rihn. ⁵Lwehgu
biindxiaagahn guñi' aanjla xteenn
ñihsa ra' chi squii':

—Bwen duxa naa Yu'bilu'h Daada
Dxiohs nin naa pa'h saantu roo';
Yi'h naa lu'h nnah nee zi'ca gahca
za naa lu'h desde galohpii'yi laasii

cayuhnn Yu'bilu'h guelguxchisi
xcweenta cohsa ra' rii', ⁶laasii la'h
ra' dee' ra' nin gudxiinn la'h ra'
xpwiinn Yu'bilu'h nin gulli'h llarihn
ra' ñi'h, neezaa ra' xpwiinn lu'h nin
baluu'yi xchi'dxyi Yu'bilu'h, pwihsi
yi'h cayuhnn lu'h cayee' ra' ba rihn,
laasii ruhn tucahrin la'h ra' ba.

⁷Ya chi'chi biindxiaagahn cañi'
nin cañi' nez loh bacu'gadxiah
squii':

—Guchii pa'h lu'h, Daada Dxiohs
nin nahpa garaatii' ra' guelrnabwa';
xquelguxchiisi Yu'bilu'h naan
guchii pa'h nee naa xnehza za ra'n.

⁸Ya chi'chi la'h nin radaapa
aanjla bachah ba nin nuu la'n cohpa
nin nuu naa ba loh gubiwdxii, tin
zi'chi guhpa gubiwdxii guelrnabwa'
baca'dxih gubiwdxii la'h ra' bwiinn
cun dxih loh gubiwdxii. ⁹Ya garaa
ra' bwiinn guidxyiyuh guca'dxih
duxa ra' ba per nicala zi'chi
guzahca ra' ba per ayi bwi'hnn
ra' ba lligaaba ñusaguu'dzi sto' ra'
ba nez loh Dxiohs ñiñi' za'ca ra'
ba pur la'h Ñi'h, mahzi la'l'a'ga'h
guñi'yah ra' ba la'h Dxiohs nin
nahpa guelrnabwa' loh ra' cohsa ra'
rii'. ¹⁰Ya chi'chi guca'ha nin rahca
ga'yu aanjla cohpa nin nuu naa ba
bachah ban loh yahgaxiyyi xteenn
maan roo', ya bia'han nacahyi hasta
rnabwa' maan roo' chi; per la'h ra'
bwiinn sola riigaxa'ta lahyi ra' ba
luhwdxii ra' ba rwaal' ra' ba tantu
guelnayaan nin cagati'dxiloh ra' ba,
¹¹per nicala zi'chi guzahca ra' ba
per ayi basaguu'dzi sto' ra' ba nee
gwazahtii' guñi'yah ru ra' ba la'h
Yu'bi Dxiohs nin nuu dxibaa' laasii
cagati'dxiloh ra' ba guelnayaan
duxa xcweenta ra' guii'dxyu

nayaan ra' nin cagasa'cazii la'h ra' ba. ¹²Ya nin rahca xo'pa aanjla bala'ta ba nin nuu la'n cohpa nin nuu naa ba loh gui'w nin laa Eufrates, ya gubihdzi ñihsa gui'w chi tin guyuu' tuhbi nehza para la'h ra' rrehyi ra' nin ze' nez hasta rtahn gubihdxyi, ¹³ya chi'chi bwa'hahn biria'h chohnna spíritu dxaaba rwaa' maan duxa nin laa dragohn cun rwaa' maan roo' cun rwaa' profeta nin rusagui'hi; naa ra' spíritu ra' chi ziga naa ra' gurahn. ¹⁴Dee' ra' nin naa ra' spíritu xteenn bwiinndxaaba, ruhnn ra'n milahgru ra', sehn roo' ra'; ya riah ra'n loh garaa ra' rrehyi ra' nin nuu loh guidxyiyuh tin gadiaa'ha ra' garaa ra' bwiinn guidxyiyuh tin gaca ra' ba tuhsa para guca'nee ra' ba la'h Yu'bi Dxiohs nin nahpa garaa ra' guelrnabwa' chin gadzihñ Ñi'h loh guidxyiyuh. ¹⁵"iGulgua'ha! Na'h dxie'ldahn ziga zi chin ayi nuu dxyi'dxyi radzihñ guba'n zi'chi zi gadzihna'hn. Dichohsa ra' nin cabweeza la'n dxyih ra' chi, cabwe'he xca'lda ra' ba nee caywa'ha ra' ba gu garaa ra' xahba ba tin ayi sah llihgabwe'hela ra' nee dxia'hanxtuhyi ba loh ra' bwiinn." ¹⁶Chi'chi gutiaa'ha ra' ba garaa ra' bwiinn ra' rii' tuhbi lahta hasta laa cun dxyi'dxyi hebreu Armagedohn.

¹⁷Ya chi'chi la'h nin rahca gahdzi aanjla guca'ha ba cohpa nin nuu naa ba bachah ban loh bwihi zi, ya desde nez la'n guido' saantu roo' nin nuu nez dxibaa' biria'h tuhbi rsiaa'ha roo' hasta zuu yahgaxiyyi xteenn Dxiohs nin guñi' squii':
—La'n naa, la'n guya'loh.

¹⁸Chi'chi bidxi'ñaa' duxa, cun rsiaa'ha duxa xteenn ra' du'h guzi'w, ya loh guidxyiyuh guhca tuhbi lluh roo' duxa nin nagahdxi gacatii' loh garaa ra' lluh nin rahca desde nin rii nabahan bwiinn ra' loh guidxyiyuh. ¹⁹Chin guhca lluh roo' duxa chi, birehza guidxyi roo' duxa ca; guhcan chohnna taa'ha, ya guihdxyi roo' ra' ziga ciudahd ra' nin nuu loh guidxyiyuh gurih ra'n, ya baganna sto' Dxiohs guihdxyi roo' nin laa Babilonia, tin guya'loh bare'llahn Dxiohs la'h guihdxyi chi. ²⁰Garaa ra' isla ra' cun dahan ra' guñihchiloh ra'n, ²¹neezaa biaaba ra' dxidxiah duxa ra' nez dxibaa' para loh guidxyiyuh; dxidxiah ra' chi naa'ha ra'n ziga chwa'hgah kihlu, ya bwiinn ra' guñi'yah duxa ra' ba la'h Dxiohs laasii basiaaba Ñi'h dxidxiah duxa ra' chi, laasii guhcan tuhbi guelrsa'cazii roo' duxa para la'h ra' bwiinn guidxyiyuh.

Guelguxchisi roo' nin guunn
Dxiohs la'h tuhbi gunna'h dxaaba

17 Ya chi'chi bwa'hahn loh
ra' gahdzi aanjla nin ca'ha
gagaadzi cohpa biria'h tuhbi nin
guñi' loon squii':

—Rii' gudaa', tin gulu'y'i'hn yi'h cuun nin naa guelrsa'cazii duxa xteenn gunna'h dxaaba rii' nin zohba hasta nuu zi'hyi ñihsa ra'. ²Garaa ra' rrehyi ra' nin nuu loh guidxyiyuh guhpa ra' ba duhlda pur gunna'h rii' ya basi'naa'ha xquelrusagui'hi gunna'h rii' la'h ra' ba pur nin bidxi' duhlda ra' ba la'h gunna'h rii'.

³Lwehgu ziga loh tuhbi baca'lda gwanee aanjla chi na'h loh tuhbi dahan desiertu, ya ri'chi bwa'hahn tuhbi gunna'h zohba ba dihtsi tuhbi maan roo' naxñaa, ya gaduhbitii' tihxí ma caa dxyi'dxyi ra' nin rñi'yah la'h Yu'bi Dxiohs nee gahdzi naa yihca ma, zohba za ts'i'h xcáhchu ma. ⁴Gunna'h rii' nahcu ba tuhbi lahdxí nin naa chiohpa culohri; tuhbin naa murahdu cun naxñaa', ya zuucha'yí ba cun ohro, cun dxiah josca ra' nee cun perla ra' nin lasahca duxa, ya neezaa nuu naa gunna'h chi tuhbi cohpa nin naa ganaalla tii' ohro nin gadxah cohsa gubwihlli nin bwi'hnn ba cun bwiinn guidxyiyuh ra', ⁵ya gunna'h ca locah ba caa tuhbi dxyi'dxyi nin ayi chyu rabwe'hecaa xa naa dxyi'dxyi ra' chi, per squi'l rñi' dxyi'dxyi chi: "Guíhdxí Babilonia guroo', nin naa xnaan gunna'h dxaaba ra' nee cun garaaloh ra' cohsa dxaaba ra' nin ruhnn ra' bwiinn loh guidxyiyuh." ⁶Chi'chi lwehgu badi'hihn cweenta nuullaadxxu yihca gunna'h chi cun llarihn ra' xpwiinn Dxiohs nin badxiinn ba, nee cun neezaa llarihn ra' bwiinn ra' nin baluu'yí xchil'dxyi Jesucristu. Ya chin bwa'hahn cohsa ra' chi bidxyiibi duuxa'hñ, ⁷ya chi'chi nnah aanjla chi loon squi': —¿Xixnaa rluu'yí cadxyihbi lu'h? Na'h ziñaan loh lu'h xa naa xcweenta gunna'h ca, nee cun xcweenta maan roo' nin nuu gahdzi yihca ñi'h ca nee gahdzi za xcáhchu ma. ⁸Maan roo' nin bwa'ha lu'h naa ma tuhbi maan nin guyuu' cadxyih roo', ya ziga nnah ayi ma la'n dxyih ra' rii' per la'h dxyih biga'ha

garia'h ma gabihldxi, chi'chiyi cha'lohtii' ñichiloh ma. Ya bwiinn ra' nin nabahan loh guidxyiyuh nin ayi gucah lah ra' ñi'h loh dxihtsi xteenn guelnabahan xteenn Dxiohs, dxihtsi nin guhcacha'yí desdeyi chin nagahdxi cwachixchih Ñi'h guidxyiyuh, zidxyihbi duxa ra' ba chin gwa'ha ra' ba loh maan ca, maan nin gubahan desde cacheempa roo', per ayiru ma la'n dxyih ra' rii' per zibia'garii dxi' ma stuhbi.

⁹Rii' nuu tuhbi dxyi'dxyi para la'h ra' nin gacabwa!: Nin naa gahdzi yihca maan chi naa gahdzi dahan ra' nin zohba gunna'h chi yihca ñi'h; ¹⁰nee naa za ra'n gahdzi rrehyi: ga'yu rrehyi ra' chi la'h ra' ba guñihchiloh ra' la, yannah la'h tuhbi ba canabwa' nnah, ya stuhbi ba nagahdxi dxiinlon ba. Ya chin dxi' stuhbi ra'ba nin naa luulchima, ayi gacata'h ba ziahan dxyih. ¹¹Ya chi'chi la'h maan roo' nin guyuu' cadxih roo' nee nicala ayiru ma nnah, naa nin rahca xuhnna rrehyi ra' per ya luulchimatii' cha'lohtii' ba para tu'pazi.

¹²Gadzi'h ra' xcáhchu ma nin bwa'ha lu'h naa ts'i'h ra' rrehyi ra' nin nagahdxi guinabwa', per sola tuhbi hohra si gapa ra' ni'chi guelrnabwa', tuhsí cun maan roo'. ¹³Gahdzi'h ra' rrehyi ra' rii' gaca xigaaba ra' ba tuhsí, ya zudi'hi ra' ba xlajweersi ra' ba cun xquelrnabwa' ra' ba la'h maan roo' chi. ¹⁴La'h ra' dee ra' nin guca'hnee la'h Lli'hyi chi gahn loh ra' cohsa ra' chi laasii la'h Ñi'h naa Ñi'h Daada loh garaa ra' daada ra' nee

naa za Ñi'h rrehyi loh garaa ra'
rrehyi ra' nin nuu loh guidxyiyuh,
ya garaa ra' nin na'hla la'h Ñi'h,
naa bwiinn ra' nin gulii Dxiohs nee
naa ra' ba bwiinn nayaa nin zeezah
dzi'tsi loh xchi'dxyi Ñi'h.

¹⁵Neezaa guñi' aanjla chi loon
squii':

—Ñihsa ra' rii' nin bwa'ha lu'h
hasta zohba gunna'h dxaaba ca,
naan garaa ra' guihdxyi ra', garaa
ra' bwiinn ra', garaa ra' bwiinn ra'
nin rñi' guriin-guriin dxyi'zah ra'
cun garaa ra' lahdxyi ra' bwiinn
nin nuu loh guidxyiyuh. ¹⁶Ya
gadzi'h cahchu ra' nin bwa'ha lu'h
yihca maan roo' chi, zidxyi'chinee
ra'n la'h gunna'h dxaaba chi.
Zuuzuh lligabwe'hla ra'n la'h
gunna'h dxaaba ca zahw ra'n
xpwe'hla gunna'h dxaaba chi, nee
zuca'dxih za ra'n la'h gunna'h chi.
¹⁷Dxiohs ya badi'hi Ñi'h para guunn
ra' ba lligaaba chi, tin guica'ha
maan roo' chi guelrnabwa' hasta
que no cha'loh dxyi'dxyi ra' nin
guñi' Dxiohs. ¹⁸Ya gunna'h nin
bwa'ha lu'h naa guihdxyi roo' nin
nugasagui'hi yihca ra' rrehyi ra' nin
nuu loh guidxyiyuh.

Xeweenta ziga guñihchiloh guihdxyi Babilonia

18 Chi'chi bwa'hahn loh stuhbi
xaanjla Dxiohs nin ze'yehta
nez llaa'ndxibaa' cun ziroo' duxa
guelrnabwa', ya hasta loh yuh
bazi'ñih lla'ñih xteenn aanjla chi,
²ya cun tuhbi rsiaa'ha duxa guñi'
aanjla squii':

—La'h guihdxyi Babilonia
guñihchiloh ya la'n guñihchiloh,
la'n biahca chi'h lahdxyi ra'

bwiinndxaaa ra', hasta rca'nzaa
garaa clahsa spíritu dxaaba ra'
nee gudahla xpichiehza ra' maan
nin zohba xihy i ra' nin naa ñi'hin
maan dxaaba, cun maan duxa ra'
³laasii la'h yihca garaa ra' bwiinn
guidxyiyuh guyuu' llaadxuu cun
xcweenta duhlda nin bayihdxyi
ra' ba la'h gunna'h dxaaba rii',
garaa ra' za rrehyi ra' nin nuu
loh guihdxyiyuh gulu'tii za ra' ba
duhlda cun gunna'h dxaaba chi. Ya
garaa ra' bwiinn nin ruhnn guri'xi
guhca rricu ra' ba pur xcweenta
cohsa dxaaba ra' nin ruhnn
gunna'h dxaaba chi.

⁴Ya chi'chi bihna'hn stuhbi
rsiaa'ha nin ze' nez llaa'ndxibaa'
nin guñi' squii':

—Gulguria'h loh guihdxyi
ca la'htu bwiinn ra' nin naa
ra' xpwii'nnahn, tin ayi neezaa
tu chiilli tu xtuhlda ra' bwiinn
ra' ca, nee tin ayi tiidxi tu loh
guelrza'cazzi duxa ra' nin gusa'cazzi
la'h ra' ba, ⁵laasii guyuu' duxa
xtuhlda ra' ba, hasta badia'a ha
muntohnan nez loh Dxiohs dxibaa',
ni'chin nin bagannasto' Dxiohs
xtuhlda ra' ba. ⁶Gulgadi'hi la'h
gunna'h ca ziga gahca nin badi'hi
ba la'h ra' snuhn ra' bwiinn, nee
gulgasadxihlli la'h gunna'h
ca chiohpa tantu pur cweenta
nin bwi'hnn ba. Gulgagu'chi
guelrza'cazzi duxa nin batidxi
gunna'h dxaaba ca la'h ra' bwiinn
chiohpa bweelta, gulgui'hnnan
naa'ha duxa ru para la'h gunna'h
ca la'hgahca ziga bwi'hnnnee
ba la'h ra' snuhn ra' bwiinn.
⁷Gulgadi'hi tuhbi guelrza'cazzi
duxla la'h gunna'h dxaaba ca laasii

gubahan ba loh guidxyiyuh ziga chi'h zi nin guclaa'dzi ba nee cun bwi'hnn lasahca ba la'hgahca ba. Ni'chin nnah gulgasa'cazii ba tin dxiagaadxuu loh nin gubahan nasaa ba cun ziga bwi'hnn lasahca za ba la'h ba, nee zi'chi gahca za gaca la'n lasto' ba laasii la'n lasto' ba bwi'hnn ba lligaaba squii!: "Na'h zo'ba'hn ziga zi tuhbi rrehyna; ayi naan biuhda, nee ayi chyu gusiahchyu loh xigaa'bahn." ⁸Pwihs i ni'chin loh tuhsii dxyih dxiaaba garaa guelguxchisi xteenn Dxiohs yiha gunna'h dxaaba ca, ziga guelguhchi, guelnalaasa duxa, guelrchia'han; nee guica'dxih ba laasii guelrnabwa' roo' duxa nahpa Daada Dxiohs nin nuu dxibaa' nin guunn guelguxchisi xcweenta gunna'h chi.

⁹Ya garaa ra' rrehyi loh guidxyiyuh nin bidxa'ga la'h gunna'h dxaaba rii' zu'n ra' ba nee ziaa duxa lasto' ra' ba pur nin gwa'ha ra' ba la'h gunna'h rii' chin chasa guhxaa nin caca'dxih gunna'h dxaaba rii!. ¹⁰Zia'han ra' ba zihtu laasii guidxyihbi ra' ba xcweenta guelrza'cazii xteenn gunna'h chi, nee guini'l' ra' ba squii!:

—iAyy probhi za yi'h!, guihdxyi guroo' Babilonia, guihdxyi nin mahzi lasahca duxa; pwihsi pur minuhtu si badzihn bina'zu lu'h loh guelrza'cazii.

¹¹Ya bwiinn guri'xi ra' nin nuu loh guidxyiyuh zu'n duxa ra' ba pur xcweenta guihdxyi chi, laasii ayi ru chuu nin si' garaaloh nin rutoo' ra' ba. ¹²Nin rutoo' ra' ba naa ra' ziga ohro, plahta, cun dxiah ra' nin nuu dxiah za'ca ra',

perla ra', lahdxii nin laa linu finu cun lahdxii nin naa sehda cun nin naa culohr murahdu-naxñiaa, cun neezaa garaalohtii' yahga za'ca ra', nee cun cohsha ra' nin naa cun marfil, bronce ra', cun dxi'ba ra', cun marmol, ¹³cun canehla, cun garaaloh lah guelwahw, cun ya'hla neezaa mirra cun perfume ra', cun vihnu, nsehchi, harina za'ca cun trihgu, nee cun neezaa guidxa'h ra' nin rwa' cargo, lli'hyi, maangwahyi ra'; carrwaje ra', nee hasta neezaa bwiinn ra' nin gudoo'tii'; ¹⁴ya ziuu'-sa'bi dxyi'dxyi squii!:

—iAyiru nahpa lu'h ninahxi nin biuu' duxa sto' lu'h, yannah la'h lu'h bañihchitii' para tu'pazi garaatii' cohsha za'ca cun cohsha za'ca duxa ra' nin guhpa lu'h, nee nin stuhbi ayi chuu ru ra'n!

¹⁵Ya nin bwi'hnn ra' guri'xi cun xcweenta ra' cohsha ra' rii' nee guhca ra' ba rricu pur guihdxyi rii', zia'han ra' ba zihtu laasii tahtu guidxyihbi ra' ba pur guelrza'cazii nin sacan, zahca nalaasa sto' ra' ba nee zu'n ra' ba; ¹⁶nee zahbi ra' ba squii!:

—iAyi, prohbi la'h guihdxyi roo' ca! Naan ziga tuhbi gunna'h nin nahcu tuhbi lahdxii nin laa lihnu nee cun lahdxii culohr nin laa murahdu naxñaa ra' nee zucha'y'i hn cun ohru, cun garaaloh dxiah za'ca ra' cun perla ra', ¹⁷inee pur minuhtu si guñihchiloh cohsha za'ca ziahan ra' chi!

Garaa ra' nin rnabwa' barcu ra' cun garaa ra' nin rusazah barcu ra' nee cun garaa ru ra' nin ruhnn ra' dzi'n loh ñihsado', nee cun garaa ra' bwiinn nin rzah biahja la'n barcu;

bia'han ra' ba zihtu, ¹⁸ya, loh nin bwa'ha ra' ba guhxa nin caca'dxih guihdxyi chi, guza'b'i rsiaa'ha-gudidxyidxiah ra' ba squii':

—¿Calla guidxeela stuhbi ziga guihdxyi roo' rii?

¹⁹Ya bachah ra' ba yuh yihca ra' ba, nee ru'nduxa ra' ba cun riaa duxa ra' ba, ya rbwidxyidxiah ra' ba squii':

—iAyy! iRiaa duxa nu guihdxyi roo' ca laasii pur guihdxyi roo ca guhca rricu ra' nin nahpa ra' barcu loh ñihsado', yannah pur minuhtu si guñihchiloh guihdxyi roo' ca!

²⁰Per biahxi xcweenta guihdxyi ca; yi'h dxibaa', la'htu nin naa ra' xpwiinn Dxiohs, la'htu xpooxtla xteenn Ñi'h, cun bwiinn ra' nin baluu'yi xchi'dxyi Ñi'h desde galohttiyi; laasii la'h Dxiohs bwi'hnn guelguxchisi loh guihdxyi ca tin gudxihllin garaa nin cagasa'cazii guihdxyica la'htu. ²¹Ya la'h tuhbi xaanjla Dxiohs nin nahpa guelrnabwa' guteesa ba tuhbi dxiah, nin naa ziga zi tuhbi dxiah roo' nin ruca'dzi maan dohba ya bala'h aanjla chin loh ñihsado', chi'chi rahbi ba squii':

—Squii' za dxiaabagueeta guihdxyi Babilonia, ya nin ayi chu'tii' nin stuhbi dxyih gwa'ha tu loh guihdxyi Babilonia. ²²Nin stuhbitii' ayi chuu ru dxihnu muusca xteenn arpa ra' cun bidxee ra', cun trompeta ra'; nee nin ayiru chyu bwiinn nin guunn dzi'n gaapa lu'h; nee nin ayiru chuu rsiaa'ha xteenn dxiah roo' ra' nin naa ziga dxiah nin ruca'dzi maan dohba. ²³Nee nin stuhbi bia'ñih ayiru gaapa lu'h ya nin stuhbitii' za ayi

xi lañih xteenn guelruchinaa ayiru sa'b'i rsiaa'ha loh lu'h guihdxyi Babilonia, cun neezaa xpwiinn guri'xi ra' lu'h nin mahzi lasahca ra' cadxyih loh guidxyiyuh, basagui'hi lu'h garaa ra' guihdxyi ra' cun xquelbidxa'ha lu'h.

²⁴Pwihsı loh guihdxyi ca la'h llarihn bwiinn ra' nin guñi' xchi'dxyi Dxiohs nee cun nin naa ra' xpwiinn Ñi'h, nee cun garaa ra' nin guhchi pur bwiinn loh guidxyiyuh; la'h llarihn ra' ba bidxeela nuuchi lu'h laasii yi'h gudxiinn lu'h la'h ra' ba.

19 Chin guluhlla ra' cohsa ra' riil', chi'chi biindxiaagahn rsiaa'ha ziga ziahan roo' ra' bwiinn nin cañi' nez llaa'ndxibaa' squii':

iLasahca duxa naa lah Daada Dxiohs!

Cun ziga ruta'h Ñi'h la'h ra' bwiinn loh duhlda, cun guelña'ñiih, cun guelrnabwa' naa xteenn Xtaada Dxiohs nu'h,

²laasii xquelguxchisi Ñi'h naa gaduhbi la'ga'htii' ziga naa xnehza;

laasii la'h Ñi'h bwi'hnn guelguxchisi xcweenta gunna'h dxaaba nin cagaxi'n la'h ra' bwiinn guidxyiyuh cun xcweenta xquelgubwihlli ba;

la'h Ñi'h basadixihlli la'h gunna'h dxaaba chi llarihn ra' xpwiinn Ñi'h.

³Lwehgu guñi' ra' ba stuhbi squii':

—iLasahca duxa naa lah Daada Dxiohs! Laasii guhxa xteenn gunna'h dxaaba cun ziga zohbadxih ba ayi chuu dxih cweezan.

⁴Ya loh galda bitaapa ra' bwiinn guuhla cun gadaapa ra' maan nabahanpa'hcaa ra' bazu'nllihbi ra' nez loh Dxiohs nin zohba loh yahgaxiiyi roo' ya rahbi ra' ba squii':

—iZi'chi gaca! iLasahca naa lah lu'h Daada Dxiohs!

⁵Ya chi'chi desde nez loh yagaxiiyi roo' chi biinloh tuhbi rsiaa'ha nin cañi' squii':

iGulgui'hnn lasahca la'h Xchiohs nu'h, garaa tu nin ruhnn dzi'n nez loh Ñi'h; garaa tu nin ruzu'nllihbi nez loh Dxiohs; bwiinn ra' nin rnabwa' nee cun bwiinn ra' nin ayi xi guelrnabwa' nahpa za!

Lañih xteenn saa' Xi'hyi Dxiohs

⁶Chi'chi biindxiaagahn ziga rsiaa'ha ziahán roo' ra' bwiinn, nee ziga bwihi xteenn ziahán gui'w chin radxa'galasaa' ñihsa nee ziga bwihi xteenn chin rdxi'ñaa' duxa du'guzi'w; guñi' squii':

iLasahca duxa naa lah Daada Dxiohs!, laasii la'h Yu'bi Dxiohs, nin naa Daada xteenn nu'h, la'h Ñi'h guzohbaloh canabwa'.

⁷Dxiahxi duxa ra' nu'h, chuu nasaa duxa sto' ra' nu'h nee gachidi'hnn lasahca nu'h la'h Ñi'h,

laasii la'h dxyih nin gaca rsaa' Xi'hyi Dxiohs badzih; la'h dxa'pa xteenn Ñi'h guzuhcha'y.

⁸Ya la'h dxa'pa chi guzi'guehlda Dxiohs gacu bi lahdxii nin laa linu finu, nin nayaan nin rca'bacha'h,

pwihsí lahdxii linu finu naa sehn xteenn ra' dzi'n za'ca nin bwi'hnn ra' nin naa ra' xpwiinn Dxiohs.

⁹Ya chi'chi nnah aanjla chi loon: —Baca'h squii': "Dicho hsa ra' bwiinn ra' nin bidu'hun dxii' loh saa' xteenn Xi'hyi Dxiohs."

Guñi' za aanjla chi loon, nnah ba: —Dxyi'dxyi ra' rii' naa dxyi'dxyi nin naa guchii xteenn Dxiohs.

¹⁰Chi'chi ñuzu'nlliibih loh aanjla chi, per squii' guñi' ba loon: —Ayi guunn lu'h zi'ca!, laasii na'h naan ziga gahca yi'h; na'h naan tuhbi nin ruhnn xtsi'n Dxiohs, ziga naa lu'h yi'h cun bwihtsi ra' lu'h nin zezah loh dxyi'dxyi guchii xteenn Jesucristu. Mas cha'yi guzu'nlliibih lu'h loh Dxiohs; laasii xchi'dxyi Jesuhs naa dxyi'dxyi nin ruluu'yi Dxiohs la'h ra' bwiinn tin rahpaa ra' ba dxyi'dxyi guiñi' ra' ba.

Nin dzi'ba tuhbi maangwahyi labweh

¹¹Chi'chi bwa'hahn billaala dxibaa', ya biinloh tuhbi maangwahyi labweh, ya nin zohba dihtsi ma laa Nin ruza'loh xchi'dxyi Ñi'h, laasii rnabwa' Ñi'h nee ruhnn Ñi'h guehrro ziga naa xnehza ziga naa guelguxchisi za'ca. ¹²Bizloh Ñi'h naa ra'n ziga dxih bwehla, ya yihca Ñi'h zohba ziahán roo' ra' curohn, ya caa Ñi'h tuhbi lah nin sola la'h Ñi'h naann Ñi'h ya ayi chyu ruhnn gahn dxii'nbwa' lah Ñi'h. ¹³Nahcu Ñi'h tuhbi lahdxii nin nuuchi rihn, ya lah Ñi'h naa Xchi'dxyi Dxiohs. ¹⁴Ya na'hla garaa ra' suldahdu dxibaa' xteenn Dxiohs la'h Ñi'h, nahcu ra' ba lahdxii labweh

guii'w ra', lahdxi nayaas nee dzi'ba za ra' ba maangwahyi labweh ra'.
15 Rwa'a! Ñi'h care'h tuhbi spahda nin caa duxa garoopa dihtsi, tin cun la'h spahda chi childxinee Ñi'h la'h ra' bwiinn garaa ra' guihdxyi ra' nin nuu loh guidxyiyuh; naa Ñi'h nu'a ziga zi tuhbi bahra dx'i'ba nguihdzi. La'h Ñi'h zuhnn za Ñi'h guelguxchisi loh ra' bwiinn ra' nin ruhnn malcriahdu nez loh Dxiohs ya zidxihchixquii! Ñi'h yihca ra' ba ziga zi uhva ra' chin rahcan vihnu, nee zuhnn Ñi'h para guti'dxiloh ra' ba loh guelguxchisi xteenn Dxiohs nin nuu nabahan dzi'tsi llaa'ndxibaa'.

16 Nee loh xahba Ñi'h cun cwe' cuu'dxi Ñi'h caa squii!: "Rehyi xteenn ra' rrehyi ra', Daada xteenn ra' daada ra!."

17 Ya bwa'hazahn loh tuhbi aanjla nin zuunchii nez loh gubihdxyi, nee guñi' aanjla chi cun tuhbi rsiaa'ha roo' squii!:

—Loh ra' garaa ra' maan ra'
 nin zohba xihyi ñi'h nin za'bi
 nez llaa'ndxibaa': Gultaa! nee
 gulgadiah'a rii', tin gahw tu loh
 xchih roo' xteenn Dxiohs, **18** tin gahw
 tu bwe'hla xteenn rrehyi, neezaa
 bwe'hla xteenn capitahn ra', nee
 cun bwe'hla xteenn ra' za bwiinn
 ra' nin ruhnn naruhla, cun bwe'hla
 xteenn ra' maangwahyi nee cun
 nin rzohba za ra' dihtsi ma, neezaa
 bwe'hla xteenn ra' bwiinn; bwiinn
 nin naa ziga bwiinn nin gudoo'tii' ra'
 nee cun bwiinn ra' za nin ayi gudoo'
 ra', bwiinn nin nariin ra' cun ziga
 bwiinn nin guyu'xa la ra!. Gacan
 rwa'a'lloch'i'zi.

19 Chi'chi bwa'ahan loh maan roo'
 cun loh ra' rrehyi loh guidxyiyuh

cun garaa ra' nin naa ra' ziga
 xsuldaahu ra' ba; badiaa'ha ra' ba
 tin childxinee ra' ba la'h nin dzi'ba
 maangwahyi labweh cun neezaa
 garaa ra' nin naa xsuldaahu Ñi'h,
20 ya bina'zu maan roo' chi cun
 nin guhca xprofehta xteenn ma nin
 bwi'hnn sehn roo' ra' cun milahgru
 ra' nez loh maan roo' chi tin
 bina'zunee ma tuhsa cun nin guhca
 xprofehta ma. Ya cun milahgru ra'
 chi basagui'hi profeta dxaaba chi
 la'h ra' bwiinn ra' nin guzil'guehlda
 ra' guyuu' ra' ba xpwa' maan roo'
 chi nee cun nin bazu'nllihbi za
 ra' loh xfiguhra maan roo' chi;
 ya maan roo' chi cun nin guhca
 xprofehta ma tuhsa zee ra'n loh
 bwehla duxa nin naa asufre, **21** ya
 chi'chi la'h garaa ra' nin bia'han,
 guhchi ra' ba pur spahda nin biria'h
 rwa'a! nin dzi'ba maangwahyi
 labweh, ya garaa ra' maan nin
 zohba xihyi ñi'h gudahw xpwe'hla
 ra' ba.

Tuhbi mihyi yihza

20 Chi'chi bwa'hahn
 loh tuhbi aanjla nin
 ze'yehta nez dxibaa' cun tuhbi
 chiahzi nin ruxaala guil'dxyu
 nin laa gabihldxyi naa ba. Nuu
 za tuhbi cadehn roo' naa aanjla
 chi. **2** Aanjla chi guna'zu ba la'h
 maan duxa nin laa dragohn tin
 biyi'bidu'h ma, la'hma nin guhca
 bwe'lda roo' chieempa duxa nin
 laa bwiinnxaaba cun Satanahs,
 ya bachi'bidu'h aanjla chi la'hma
 loh tuhbi mihyi yihza, **3** ya
 chi'chi bala'h aanjla chi la'hma
 gabihldxyi, tin ri'chi bie'w ma.
 Ya baca'h aanjla chi tuhbi sehyu

rwaal' pwerta gabihldxyi, tin zi'chi ayi ru nuu gusagui'hi ma la'h ra' bwiinn guidxyiyuh ra' loh tuhbi mihiy iyhza, ya loh gazaal' tuhbi mihiy iyhza rii', nahpa zila'h ma zabalaaqi'hn.

⁴Lwehgu gahca za bwa'hahn loh yahgaxiyyi ra' nin zohba ra' bwiinn ra' nin guca'ha guelrnabwa' tin guunn ra' ni'chi guelguxchisi, neezaa bwa'hahn xaalma ra' bwiinn ra' nin birwa'h iyhca ra' fi'i'h, pur nin baluu'yi ra' ba xchi'dxyi Dxiohs cun xchi'dxyi Jesucristu. La'h ra' bwiinn ra' rii' ayi bazu'nllihbi ra' ba loh maan roo' nee nin loh za figuhra xteenn maan roo' chi, nee nin ayi za basaa'n ra' ba ñuu' ra' ba bwa' xteenn maan chi locah ra' ba o yahn naa ra' ba. Bwa'hahn bwiinn ra' rii' gubia'garrii babahn ra' ba ya gunabwa' ra' ba tuhbi cun Jesucristu loh tuhbi mihiy iyhza.

⁵Per snuhn ra' bwiinn nin guhchi ayi babahn ra' ba chin bacwa'hnn Dxiohs la'h ra' bwiinn ra' rii', sino que hasta chin gazaal'yi tuhbi mihiy iyhza ra' rii'. ⁶Dicho hsaa nee saantu naa ra' bwiinn ra' nin gabahan ra' loh mwerloh nin gabahan ra' bwiinn laasii naa ra' ba bwiinn nin ayi ru xtuhlda ra' fi'i'h ni'chin nin raroopa guelguhchi ayi nahpa guelrnabwa' xcweenta ra' ba, sino que mas gaca ra' ba xpixohza Dxiohs nee cun xpixohza za Jesucristu, nee zinabwa'nee ra' ba la'h Jesucristu loh tuhbi mihiy iyhza.

⁷Ya chin gazaal' tuhbi mihiy iyhza chi, zila'h bwiinndxaba gabihldxyi, ⁸chi'chi zusagui'hi ba la'h ra' bwiinn guihdxyi ra'

nin rii ra' loh gadaapa lahdu loh guidxyiyuh; zusagui'hi ba la'h ra' bwiinn guihdxyi Gog cun bwiinn Magog, ya zutiaa'ha ba la'h ra' bwiinn ra' chi tin gaca bwiinn ra' chi xsuldaahu ba para loh guehrru, ya naa ra' ba ziga zi yuhlli nin rii rwaal' ñihsado' gaca ziahan ra' ba. ⁹Tin zi'chi babi'hyi ra' ba nez gaduhbi loh yuh ra' nez chi, tin bata'w naa ra' ba hasta rii ra' xpwiinn Dxiohs nee cun hasta naa za guihdxyi nin ruca' sto' Dxiohs, per Dxiohs guxel'la Ñi'h dxih nin dxiinloh nez llaa'ndxibaa' nin guñihchiloh la'h ra' dee' ra'. ¹⁰Ya bwiinndxaba nin basagui'hi la'h ra' bwiinn guna'zu neezaa ba zee ra' ba loh dxih nin cayahca cun nin laa asufre, hasta zee za maan roo' cun profeta xihn xteenn ma; ri'chi guti'dxiloh ra' dee' ra' guelrza'cazii duxa dxyih-nague'la para tu'pazi.

Jwisi nin gaca nez loh yagaxiyyi labweh

¹¹Chi'chi bwa'hahn tuhbi yagaxiyyi guroo' roo' nin naa culohr labweh nee cun nin zohba za loh yagaxiyyi chi, ya nez delaanta loh Ñi'h guñihchiloh guidxyiyuh cun dxibaa', ya ayiru bidxeela nin tuhbi lahta para la'h ra'n. ¹²Bwa'hazahn loh ra' bwiinn guuchi ziga nin lasahca cun nin ayi lasahca; zuu ra' ba nez loh Dxiohs, chi'chi billaala loh chihbru ra' nee cun neezaa loh stuhbi chihbru xteenn Dxiohs nin laa chihbru guelnabahan nin naa para tu'pazi. Ya chi'chi bwi'hnn Ñi'h guelguxchisi xcweenta ra' bwiinn guuchi ra' chi pur dzi'n nin bwi'hnn tuhbigah ra' ba, ziga

naa xcweenta tuhbigah ra' ba nin caa loh dxihtsi ra' chi. ¹³Ñihsado' biu'nan ntriehgu bwiinn nin guhchi lohon, guelguhchi, nee lahta xteenn guelguhchi batsiiga la'h ra' bwiinn guuchi nin guyuu' loh ra'n loh Dxiohs. Ya chi'chi bwi'hnn Dxiohs guelguxchisi xcweenta tuhbigah ra' ba pur ziga cada bwi'hnn tuhbigah ra' ba. ¹⁴Ya seguihdu guelguhchi cun lahta hasta naa xteenn guelguhchi, zee ra'n loh bwehla duxa, ya loh bwehla duxa rii' naa guelguhchi nin raroopa, ¹⁵ya loh bwehla za chi zee ra' bwiinn ra' nin ayi caa lah ra' ñi'h loh chihbru nin laa guelnabahan.

**Llaa'ndxibaa' cuubi cun
loh guidxyiyuh cuubi**

21 Ya seguihdu bwa'hahn tuhbi llaa'ndxibaa' cuubi cun tuhbi guidxyiyuh cuubi, laasii la'h dxibaa' galoh cun guidxyiyuh galoh la'h ra'n guñihchiloh, ya ayi ru za ñihsado!. ²Na'h Jwahn bwa'haloon guihdxyi Jerusalehn cuubi; bwa'hahn guihdxyi saantu chi ze'yehtan nez dxibaa' hasta rnabwa! Dxiohs. Zucha'yin ziga zi rzuhcha'yí tuhbi dxa'pa nin rahlda ruchinaa. ³Chi'chi bihna'hñ tuhbi rsiaa'ha roo' nin guñi' nez dxibaa' hasta zuu yahgaxiyyi roo', squii' cañi'n:

—Gulguia'ha nnah la'h Dxiohs zuu galaayi ra' bwiinn, la'h Dxiohs nabahanee la'h ra' bwiinn, ya la'h ra' ba gaca xpiwiinn Ñi'h, ya la'hgahca Yu'bi Dxiohs guibahanee la'h ra' ba tin gaca Ñi'h Xchiohs ra' ba, ⁴laasii ziñihchiloh guelguhchi, ayi ru chuu guelnalaasa sto' nin

guelnayaan, laasii garaa ra' dee' ra' nin guyuu' galoh la'h ra'n guñihchiloh.

⁵Ya chi'chi la'h nin zohba loh yahgaxiyyi roo' nez dxibaa' guñi' loon squii':

—Bwa'ha, na'h guunn nacuu'bihn garaatii'.

Guñi' za Ñi'h loon squii':

—Baca'h dxyi'dxyi ra' rii' laasii dxyi'dxyi ra' rii' guchii pa' ca naa ra'n; zahca chechii sto' ra' bwiinn dxyi'dxyi ra' rii'.

⁶Chi'chi nnah za Ñi'h loon squii':

—La'n guyaloh; na'h naan nin rbahchixchih nee na'h za naan ziga nin ruza'loh ziga zi lehtra A cun Z. Bwiinn nin rdxahga ñihsa; na'h gudi'hihn ñihsa nin rudi'hi guelnabahan guee ba, sin nin ayi chiilli ba nin tuhbi ga'yú. ⁷Bwiinn ra' nin guunn gahn loh duhlda, bwiinn ra' chi guica'ha garaa ra' dee ra' ziga zi tuhbi herensi; ya na'h gaca'hñ Xchiohs ra' ba ya la'h ra' ba gaca ra' llii'nahn, ⁸per ya ziga la'h ra' bwiinn ra' nin nadxyi'bi, nin ayi riachii sto' ra' ñi'h xchi'dxyi'hn, nin rdxyi'chinee xchi'dxyi'hn, nin rdxiiinn ra' bwiinn, nin nabahan ra' loh guelgubwihlli, nin rusi'dxi ra' guelbidxa'ha, nin ruzu'nllihbi ra' nezloh ra' dxaan, nee garaa ra' nin ruu'yi dxixi'hw; garaa ra' dee ra' guzee loh bwehla nin naa cun nin laa asufre, dee na guelguhchi raroopa.

Guihdxyi Jerusalehn nacuubi

⁹Ya chi'chi bwa'hahn loh ra' tuhbi aanjla nin naa gahdzi ra' aanjla nin ca'ha gagaadzii ra' cohpa nin nuu ra' luulchima guelguxchisi xteenn Dxiohs, ya squii' guñi' ba loon:

—Rii' gudaa', tin gulu'yi'hn yi'h dxa'pa nin guchinaa Lli'hyi xteenn Dxiohs.

¹⁰Ya loh bihsí nin bani'hi Spíritu Saantu na'h bwa'hahn, gwanee Ñi'h na'h yihca tuhbi dahan roo', ya yihca dahan chi dxuu nu chin baluu'yi Ñi'h na'h guihdxyi saanto Jerusalehn nin ze'yehta nez llaa'ndxibaa', nez delaanta loh Dxiohs. ¹¹Guihdxyi Jerusalehn rii' rñah rca'bacha'han cun xquelbacha'h roo' xteenn Dxiohs, ya guelrca'bacha'h xteenn Jerusalehn cuubi rii' rñahan ziga zi guelrbacha'h xteenn tuhbi dxiah nin chuhla duxa, ziga dxiah nin laa jaspe nin rñah ziga cristal.

¹²Ya gadiidxi guihdxyi Jerusalehn chi nuu tuhbi barda nin naa altu roo', nee nuu za ts'i'h bichiohpaza ziga rwaa' yuu' nuu barda chi, ya zuu tuhbigah ra' aanjla cada ra' rwaa' yuu' chi; ya la'h ra' gadzi'h bichiohpaza cwa'h xpwiinn ra' guehtu Israel caa rwaa' tuhbigah ra' yuu' chi. ¹³Chohnna rwaa' lee' chi zohba nez lahdu rtahn gubihdxyi, schohnnaan nez lahdu dahan dxiaa', schohnnaan nez lahdu dahan gueeta, nee schohnnaan nez lahdu ria'zi gubihdxyi. ¹⁴Ñaa' baarda chi nuu ts'i'h bichiohpaza dxiah nin naa simientu, ya tuhbigah ra' dxiah chi caa lah tuhbigah ra' pootla xteenn Lli'hyi xteenn Dxiohs.

¹⁵Aanjla nin cañi'nee na'h nuu tuhbi bahra ohro nin naa ziga fihta naa ba tin gudi'xi ba guihdxyi Jerusalehn chi balaaca chi'h nuu xpwerta ra'n cun barda nin nuu gadiidxin. ¹⁶Ya guihdxyi chi forma cwadrahdu naan; gadaapa xlahdun

tuhsi madxihdu naa ra'n, ya badi'xi aanjla chi cun fihta nin nuu naa ba, ya chiohpá mihiy chiohpá gaywa'h kilómetru naa guihdxyi chi; de largun cun de anchun cun de altuhran tuhsi madxihdu naa ra'n. ¹⁷Lwehgu badi'xi aanjla chi barda nin nuu gadiidxi guihdxyi chi ya nuu'hun sesenta y cuatro metru ra' ziga naa xmadihdu ra' bwiinn, madxihdu chi na'zu aanjla chi nuugadi'xi ba. ¹⁸Baarda chi naan cun dxiah ra' nin laa jaspe, ya guihdxyi chi naa ganaalla ohru, naan ziga bihdru naya. ¹⁹Dxiah ra' nin naa ra' simientu zucha'yí ra'n cun garaaloh ra' dxiah joosca ra'; ziga mwer dxiah nin laa jaspe, nin raroopa cun dxiah nin laa zafiru, nin rionna dxiah nin laa ágata, nin radahpa dxiah nin laa esmeralda. ²⁰Nin rahca ga'yu dxiah nin laa ónice, nin rahca xo'pa cun dxiah nin laa cornalina, nin rahca gahdzi cun dxiah nin laa crisólito, nin rahca xuhnna cun dxiah nin laa berilo, nin rahca ga' cun dxiah nin laa topacio, nin rahca ts'i'h cun dxiah nin laa crisoprasa, ya nin rahca ts'i'h bituhbi dxiah nin laa jacinto, ya nin rahca ts'i'h bichiohpaza cun dxiah nin laa amatista. ²¹Ya rwaa' pwerta xteenn guihdxyi chi naa ts'i'h bichiohpaza perla ra' tuhbigah ra' rwaa' pwerta chi naa cun tuhbigah ra' perla ra', ya loh neziuh xteenn guihdxyi chi naa ganaalla ohro; rñahan ziga bihdru. ²²Ayi bwa'hahn nin tuhbi guido' loh guihdxyi chi, laasii la'h Daada Dxiohs nin nahpa guelrnabwa' naa xquido' guihdxyi chi cun neezaa Lli'hyi xteenn Ñi'h. ²³Guihdxyi chi

ayi rchi'hn gubiwdxii cun bwe'hw laasii xpia'ñih gahca Dxiohs ruzia'ñih ri'chi, ya Lli'hyi xteenn Ñi'h naa bia'ñih loh guihdxyi chi. ²⁴Bwiinn guidxyiyuh ra' nin gwachii sto' ra' ñi'h xchi'dxyi Dxiohs ziah ra' ba loh xquelña'ñih xteenn guihdxyi chi, ya rrehyi ra' nin ze' nez loh guidxyiyuh zadzihnnree ra' ba xquelrnabwa' ra' ba cun nee xquel lasahca ra' ba loh guihdxyi chi. ²⁵Ya rwaa' xteenn guihdxyi chi ayi dxie'wtii' ra'n radxyii nee ayi chuutii' gue'la ri'chi. ²⁶Ri'chi chenee za ra' ba guelnaza'ca, nee cun neezaa guel lasahca xteenn ra' guihdxyi roo' ra' nin guyuu' loh guidxyiyuh. ²⁷Ya ayi chuu nin tuhbi ra' bwiinn nin ruhnn dzi'n dxaaba ra' ri'chi; sola chuu ra' bwiinn ra' nin caa lah ra' ñi'h loh chihbru nin naa guelnabahan nin nahpa Lli'hyi xteenn Dxiohs.

22 Ya chi'chi baluu'yi aanjla chi na'h tuhbi gui'w nayaa, hasta nuu ñihsa nin runi'hi guelnabahan. Ña'ñihin ziga zi bihdru nin laa cristal, carialhan nez loh yahgaxiyyi hasta rnabwa' Dxiohs cun Lli'hyi xteenn Ñi'h. ²Galaayi neziuh roo' xteenn guihdxyi chi cun garoopa lahud rwaa' gui'w chi guroo' yahga ra' nin runi'hi guelnabahan, nin rcrah ñinahxi loh ra' ñi'h tsih bichiohpa cwa'h loh tuhbi yihza, tuhbigah bwe'hw ni'chi rcrah ñinahxi loon. Ya batahga xteenn yahga ra' chi rallu'yi para gusiaacan la'h ra' bwiinn guidxyiyuh. ³Ayi ru chuu cohsha duhlda ra' loh guihdxyi chi. Yahgaxiyyi xteenn Dxiohs

cun xteenn Xi'hyi Ñi'h chuu loh guihdxyi chi, nee cun sola za la'h ra' xpwiinn Ñi'h chuu loh guihdxyi chi, nee cun sola za la'h ra' xpwiinn Ñi'h nin guzu'nllihbi nez loh Ñi'h nee gaann ra' ba la'h Ñi'h. ⁴Zwa'ha loh ra' ba loh Ñi'h gahxu gah ya zica'h za lah Ñi'h locah ra' ba. ⁵Ri'chi ayi ru chuu gue'la, ya bwiinn ra' nin chuu ra' ri'chi ayiru guichi'hn ra' ba bia'ñih xteenn ra' lámpara, nin lla'ñih xteenn gubiwdxii, laasii la'h Yu'bi Dxiohs guzia'ñih Ñi'h yihca ra' ba ya zinabwa'nee ra' xpwiinn Ñi'h la'h Ñi'h para tu'pazi.

La'ze'gadzih gahxu dxyih nin dxi' Jesucristu

⁶Chi'chi nnah aanjla chi loon squii!:

—Dxyi'dxyi ra' rii' guchii ra' pa'h naa ra'n, nee zahca chechii sto' ra' lu'hn. Daada Dxiohs gahca gusañi' lasto' ra' bwiinn nin rñi' xchi'dxyi Ñi'h; la'gahca Ñi'h baxe'hla Ñi'h xaanjla Ñi'h tin baluu'yiloh Ñi'h loh ra' xpwiinn Ñi'h cuun cohsha ra' nin gue'du ze'yaahldaa gaca. ⁷iLa'h guyohbagah dxie'l dahn! iDichohsa ra' bwiinn ra' nin ruzo'badxiahga xchi'dxyi Dxiohs nin caa loh dxihtsi rii'!

⁸Na'h Jwahn biindxiaagahn nee bwa'haloon cohsha ra' rii', ya chin biindxiaagahn nee bwa'ha ra'n cohsha ra' rii', chi'chi bazu'nlliibihn nez ñaa' aanjla nin baluu'yi garaa ra' cohsha ra' rii' na'h tin ñaa'nnahn la'h aanjla chi, ⁹per chi'chi guñi' aanjla chi loon squii!:

—iAyi guunn lu'h ni'ca!; pwihsa na'h naan tuhbi xmooza Dxiohs

la'hgahca ziga naa lu'h cun garaa ra' bwihtsi ra' lu'h nin rñi' za xcweenta xchi'dxyi Dxiohs, nee cun garaa ra' bwiinn ra' nin ruzo'badixahga dxyi'dxyi nin caa loh dxihtsi rii!. Guunn la'h Dxiohs si.

¹⁰Neezaa guñi' aanjla chi loon squii!:

—Ayi cuula'n lu'h xchi'dxyi Dxiohs nin caa loh chihbru rii!, laasii la'h dxyih badzihngahua cha'loh garaa ra' nin rñi' loh dxihtsi rii!. ¹¹Ya loh nin ria'dxi gadzihngahua dxyih chi, basaa'n nin ruhnn dzi'n dxaaba zuu zeezah ba loh dzi'n dxaaba, zi'chi za nin ruhnn dzi'n dxiimma zuu zeezah ba loh loh dzi'n dxiimma, ya ziga nin zeezahnee dzi'n za'ca cheezah ba loh dzi'n za'ca nin cayuhnn ba, nin naa za bwiinn nayaaz i'chi za chezahru ba gaca nayaaz ba nez loh Dxiohs.

¹²Nah za ba loon:

—Zi'chi la'h guyohbagah dxie'l dah; nee dxie'l dane'hn cohsha za'ca nin gudi'hihn la'h tuhbighag ra' bwiinn ziga chi'h biga'ha bwi'hnn ra' ba. ¹³Na'h naan nin rbachixchih nee cun nin rutu'llatii' ziga zi lehtra A cun Z.

¹⁴Dichohsa ra' bwiinn ra' nin riidxi'bi ra' xahba ra' Ñi'h, tin gapa ra' ba derehchu loh yahga nin rudi'hi guelnabahan, nee zi'chi za zahca chu'tii ra' ba ba nez rwa'a' yuu' xteenn guihdxyi Jerusalehn nacuubi. ¹⁵Ya ziga bwiinn ra' nin naa ra' ziga bwehcu, zia'hana ra' ba nez dihtsi yuu' xteenn guihdxyi chi, cun ziga ra' nin naa bidxa'ha, nin nabahan gubwihlli ra', nin rdxihnn ra' bwiinn, nin ruzu'nllihbi ra' loh

dxaan ra', nee cun garaa ra' za nin rusi'dxi xcweenta guelrusagui'hi.

¹⁶'Na'h Jesuhs, baxe'hla'hn tuhbi xaanjla'hn loh tu tin baluu'yi ba dxyi'dxyi ra' rii' loh tu, ziga naa tu xpwiinn guido'n, Na'h naan llahga guehtu rrehyi Davihd, nee naa zahn dxih nin ruzia'ñih rsiiyi.

¹⁷Spíritu Saantu Dxiohs cun dxa'pa xteenn Lli'hyi xteenn Dxiohs rñi' ra' squii!:

—Gudaa'!

Ya nin rihndxiahga za guiñi' ra' ba:
—Gudaa'!

Ya nin rdxahga ñihsa, nee xclaa'dzi ba guee ban, dxi' ba tin guee ba ñihsa nin rudi'hi guelnabahan, nee sin nin tuhbi ga'yu ayi guunn ba gaxtu.

¹⁸Garaa ra' bwiinn ra' nin rihxchi'dxyi Dxiohs nin caa loh dxihtsi rii'; rñi'n loh ra' ba squii!: Sidela chyulla gudzii'ba ru yihca dxyi'dxyi ra' nin caa loh dxihtsi rii!, Dxiohs gudzii'ba ziahan ru guelrusa'cazzi ra' nin rñi' loh dxihtsi rii' yihca bwiinn chi; ¹⁹ya sidela chyulla guzia'tii yihca xchi'dxyi Dxiohs nin caa loh dxihtsi rii!, Dxiohs zura'h Ñi'h lah ba loh chihbru nin naa guelnabahan, neezaa xcweenta ba loh guihdxyi saanto roo' nin caa xcweenta ñi'h loh dxihtsi rii'.

²⁰Nin lu'h cagaluu'yi dxyi'dxyi xcweenta garaa ra' dee' guñi' Ñi'h nnah Ñi'h:

—Zi'chi, la'n guyohbagah dxie'l dah.

Zi'chi gaca pwihs. ¡Gudaa' Daada Jesucristu!

²¹La'h Daada Jesucristu xteenn nu'h guunnta'yi yihca garaa tu. Zi'chi gaca pwihs.